

میں آئیں جمالیات

یعنی

اہل مغرب کے فلسفہ حسن پر ایک

مختصر تاریخی تبصرہ

مصنف

احمد صدیق مجنوں ایم اے

ایوان اشاعت گورکھپور



قیمت فی جلد
مع محصول

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



انتساب


میں اس مختصر سے رسالہ کو صدق دل کے ساتھ
اپنے مکرم مہربان جناب پروفیسر امرناٹہ جھالیم، اے
صدر شعبہ ادبیات انگریزی الہ آباد یونیورسٹی کے نام سے
منسوب کرتا ہوں جن کو ادبیات اور دیگر فنون لطیفہ کیساتھ
ایک فطری انس ہے، اور جو اس میدان میں برابر میرے

وصلے بڑھاتے رہے ہیں۔

مجنوں

فہرست مضامین

- ۱۰- دیباچہ الف - ۵
- ۲- مقدمہ ۱ - ۲۰
- ۳- یونان اور روم میں
جمالیات کا تدریجی ارتقاء { ۲۱-۵۰
- ۴- ازمینہ وسطیٰ اور نشاط الثانیہ ۵۱-۶۰
- ۵- دور جدید کرپے سے پہلے ۶۱-۹۲
- ۶- دور حاضرہ اور جمالیات کا مستقبل ۹۳-۱۱۲



وساچہ

جمالیات پر یہ مختصر تاریخی تبصرہ جیسا کہ اکثر ناظرین کو معلوم ہوگا، دراصل ایک مقالہ تھا جو ایوان "۱۹۳۱ء" میں دو قسطوں میں شائع کیا گیا تھا۔ اُس وقت اس کو الگ کتاب کی صورت میں شائع کرنے کا خیال نہیں تھا اس لئے اس کو اتنا مختصر اور اجمالی رکھا گیا جتنا کہ ایسے مقالات کو ہونا چاہئے۔

اب اسکو علیحدہ ایک مستقل کتاب کی صورت میں شائع کرنے کی ضرورت محسوس ہوئی اس لئے کہ موضوع کے اعتبار سے "جمالیات" ایک بالکل نئی چیز ہے۔ اور اردو زبان کیلئے تو خصوصیت کے ساتھ۔ ہماری زبان میں جمالیات پر جو کچھ بھی کسی کے قلم سے نکل جائے اسکو

ایک واقعہ اضافہ سمجھنا چاہئے۔

میں اس مضمون کو پھیلا کر اور مفصل اور طویل کر سکتا تھا لیکن پھر اس خیال سے جوں کاتوں رہنے دیا کہ سر دست اتنا بہت ہے پھر اگر زمانے نے فرصت دی اور میری اس حقیر کوشش کی قدر ہوئی تو آئندہ ایک ایک ڈور یا ایک ایک صاف بن کر کو منتخب کر کے اس کے فلسفہ سے مبسوط اور شرح بحث کی جائیگی۔ بالخصوص شرافیت۔ ہینگل، کوچے اور چند دیگر اطالوی حکماء تو ضرور اسکے مستحق ہیں کہ انکے جالیات پر تنقل کتابیں لکھی جائیں۔ بہر حال اس رسالہ کو جالیات کا صرف ایک مختصر تاریخی مقدمہ سمجھنا چاہئے، اس سے زیادہ نہیں۔ اس نظر سے دیکھئے تو یہ رسالہ غالباً ایس کن نہیں ہے۔

آخر میں بعض ان کتابوں کی فہرست بھی دیدینا چاہتا ہوں جن کے مطالعہ سے معتد بہ اور قابل قدر فائدہ اٹھایا گیا ہے

- 1- B. Bosanquet: History of Aesthetics
- 2- Encyclopaedia Britannica
Aesthetics)
- 3- Rudolph Eucken: The Problem
of Human life
- 4- Walter Pater: (1) The Renaissance
(2) Platonism
- 5- Aristotle: (1) Metaphysics
(2) Poetics
- 6- Prof: Harnack: Neoplatonism
- 7- Joad: Introduction to Modern
Philosophy
- 8- W. Knight The Philosophy of
the Beautiful.
- 9- Kant: The Critique of the
Power of Judgment (Judgment of Taste)

-
- 10- J. W. Watson: Shelling's
Transcendental Idealism
- 12- Lessing: Laocoon
- 13- Croce: Aesthetic

مجموعہ

گورکھپور
۳۱ مئی ۱۹۳۵ء

مقدمہ

”جمالیات“ کی اصطلاح اُردو زبان کے لئے ابھی بالکل نئی اور بہت بڑی حد تک نانا نوس اصطلاح ہے۔ اُردو پڑھنے والوں میں ایسوں کی کثیر تعداد نکلتی ہے جو اس اصطلاح اور اس کے مفہوم سے قطعاً نااہل ہیں، اور جو بزرگمذہب اس کو بھی ”نئی روشنی والوں“ کی ایک بے معنی بدعت سمجھ کر ہنسسی میں اڑا دیں گے لیکن اس قسم کے ایزاد و تنقیص کو اگر خاطر میں لایا جائے تو پھر کوئی کام کی بات نہ ہو سکے۔

”جمالیات“ کی اصطلاح اُردو میں آچکی ہے اور دو چار دس بیس مرتبہ وقتاً فوقتاً استعمال کی جا چکی ہے۔ اس میں شک نہیں

کہ جس انگریزی لفظ کے جواب میں یہ اردو لفظ گڑھا گیا ہے اس کا یہ صحیح مُرادف نہیں ہے۔ انگریزی زبان میں (AESTHETICS) جمالیات سے کہیں زیادہ جامع اور بلیغ ہے۔

AESTHETICS کے لغوی معنی ہر اس چیز کے ہیں جس کا تعلق حس سے اور بالخصوص حس لطیف سے ہو۔ اس اعتبار سے اگر اردو میں ترجمہ کیا جائے تو AESTHETICS کے لئے "حسیات" یا "وجدانیات" بہترین اصطلاح ہو۔ مگر "حسیات" سے یہ مغالطہ ہوتا ہے کہ یہ "نفسیات" کی کوئی شاخ ہے، جس کا تعلق انسان کی قوت حس اور اسکے محسوسات سے ہے۔ اور "وجدانیات" سے معاً ذہن تصوف کی طرف منتقل ہو جاتا ہے، اور قیاساً اس سے القائی یا حالی کیفیات کے معنی نکلتے ہیں اور AESTHETICS کو دراصل ان باتوں سے کوئی قریبی لگاؤ نہیں ہے۔ AESTHETICS کا موضوع حُسن اور فنون لطیفہ ہے۔ اسی رعایت سے عربی اور اردو میں اس کا ترجمہ

جمالیات کیا گیا۔

”جمالیات“ فلسفہ ہے حُسن اور فنون لطیفہ کا۔ یہ تعریف بہت مختصر و مبہم ہے لیکن فی الحال ہم اسی پر اکتفا کرتے ہیں۔ آگے چل کر ہم کو معلوم ہوگا کہ حُسن کی ماہیت اور فنون لطیفہ کا راز دریافت کرنے کے بہانے ”جمالیات“ نے کیسے کیسے عرش کے تالے توڑے ہیں اور آخر کار کس طرح ”جمالیات“ اور ”ابعدالطبیعیات“ کی سرحدیں ایک ہو گئی ہیں۔ اس وقت اتنا جان لینا کافی ہے کہ ”جمالیات“ سے مراد ارباب فلسفہ کے وہ نظریے ہیں جو حُسن اور اُسکے کوائف و مظاہر جن میں فنون لطیفہ بھی شامل ہیں) کی تحقیق و تشریح میں پیش کئے گئے ہیں۔

انسان طبعاً حسن شناس اور حُسن پرست ہے۔ حسن اور عشق انسان کے فطری عناصر ہیں۔ اور متصوفین کا تو یہ دعویٰ ہے کہ کون و فساد کے یہ تمام ہنگامے ایک حُسنِ مطلق کے نشتے

جلوے ہیں۔ بقول حافظ۔

درازل پر تو حسنت تجلی دم زد
عشق پید شد و آتش بہ عالم زد
جلوہ کر درخش دید ملک عشق شد
عین آتش شد زین غصہ بر آدم زد

یا :-

دہرِ حُرّ جلوہ بیکتا می معشوق نہیں

ہم کہاں ہوتے اگر حُسن ہو مانو وہیں

لہذا یہ کہنا مبالغہ نہ ہو گا کہ آدم سے لے کر اس دم تک کوئی دور یا
کوئی ملک ایسا نہیں ملتا جو حُسن کے احساس سے بیگانہ ہو یا حُسن
انسان نے حُسن کے اثرات نہ قبول کئے ہوں اور حُسن کی ماہیت کا
پتہ لگانے کی کوشش نہ کی ہو۔

جس زمانہ یا جس سر زمین کی عمرانی تاریخ اٹھا کر دیکھئے آپ
حسب توفیق حُسن کے متعلق کچھ نہ کچھ خیالات ضرور پائیں گے۔
کیٹس نے اگر یہ کہا "حسین چیز ایک بدی سرستے" تو کوئی

نئی بات نہیں کہی۔ وحشی سے وحشی اور غیر ہند کے غیر ہند ب قوموں کا بھی یہی خیال تھا۔ اگلے وقتوں کے لوگ بھی اس حقیقت کو محسوس کرتے تھے۔ یہ بالکل دوسری بات ہے کہ انہوں نے کبھی اپنے خیال کا اظہار ایسے لکچس پیرا میں نہیں کیا۔ شاعروں اور صوفیوں کا متفقہ عقیدہ ہے کہ حُسنِ مبدیٰ کائنات ہے چاہے وہ اس عقیدہ کا باضابطہ اظہار الفاظ میں کریں یا نہ کریں۔

ایک انگریزی شاعر کا قول ہے "ایک فردوسی آہنگ سے کائنات کا ڈھانچ وجود میں آیا۔" جس کلمہ کو "کن" بتایا گیا ہے وہ دراصل ایک صوتِ مدی ہے، وہ ساڑھنِ حُسن کا ایک تہی آفریں راگ ہے چنانچہ ایک صوفی شاعر کھلے الفاظ میں کہتا ہے:-

نقشِ دو جہاں گردشِ پیمانہ دل تھا

"کن" روزِ ازل نعرہ مستانہ دل تھا

تشبیہات و استعارات کے پردوں کو ذرا ہٹا کر سنئے تو معلوم ہوگا

سب ایک ہی بات کہہ رہے ہیں۔ ”حُسنِ فاطمہؑ عالم ہے۔“ یہودیوں کے مطرب پیغمبر کا تو یہ کہنا ہے کہ ”صیہون یعنی کمالِ حسن سے خدا جلوہ گر ہوا۔“ لیکن یہ حُسنِ حسین کا اتنا شور مچا رہے ہیں بنفسہ کیا ہے؟ اس ایک سوال کے مختلف ناموں اور مختلف ملکوں میں جو جواب دئے گئے ہیں اگر ان کو ایک جا کیا جائے تو ایک ضخیم کتاب ہو جائے۔ سب نے اپنی اپنی سی کہی ہے۔ مگر آج تک کوئی بھی حُسن کا احاطہ نہ کر سکا۔ جتنی تعریفیں کی گئیں وہ سب ایک دوسرے سے مختلف ہیں اور کوئی ایسی نہیں جس کو صحیح باغلاط کہا جائے۔ شاعر کا خیال کچھ اور ہے صوفی کا کچھ اور عقلیت کچھ اور کہتی ہے وجدِ نہایت کچھ اور۔ تصویروں نے حُسن کو ایک تصور بتایا، مادوں نے مادی تناسب تو ازن کا نام حُسن رکھا۔ اخلاقیوں نے کہا حُسن نام ہے خیرِ محض کا۔ افادہ یوں اور فاضلوں (PRAGMATISTS) کا خیال ہے کہ حقیقت اور حُسن دونوں ان چیزوں کے نام ہیں

جو کچھ کام کر سکیں اور جن کو کام میں لایا جاسکے۔
 بعضوں نے حسن کی کیمیا وی تخلیل کی اور کہا "حسن ایک
 مقناطیسی شے ہے۔"

ایک بار مجھے یاد ہے کہ میں نے ایک حیوانیات کے پروفیسر
 سے پوچھا تھا "کیوں صاحب! یہ مان بھی لیا جائے کہ حسن نتیجہ ہے
 چند اجزاء کی کیمیا وی ترکیب کا تو پھر حسن کی حیاتیات کے نقطہ نظر سے
 غرض و غایت کیا ہے؟ اگر اس سائے ہنگامہ ہستی کا مقصد صرف
 جہد للبقا، بقاے اصلح اور ارتقا ہے تو حسن کی کیا ضرورت تھی
 جس کا تعلق محض ذوق و وجدان سے ہے۔ اگر مورانا خوب صورت
 جانور نہ ہوتا جب بھی وہ اپنی نسل بڑھا سکتا تھا۔ اور کارزار حیات
 میں بقا اور ارتقا کی کوشش کر سکتا تھا۔"

پروفیسر صاحب نے بڑے عالمانہ تیور کے ساتھ جواب دیا
 تھا کہ "حسن تناسل و جہد للبقا کی گراں باری اور تکان کو محسوس

نہیں ہونے دیتا۔“ یہ جواب یوں بھی شاعری یا تصوف کے تحت
 میں لایا جاسکتا ہے۔ لیکن اگر بحث جاری رکھی جاتی اور ان سے یہ
 پوچھا جاتا کہ ”انتخاب قدرتی میں حُسن کو کیوں اس قدر ملحوظ رکھا گیا
 ہے؟“ یعنی جن انواع کو صفحہ ہستی سے مٹا دیا گیا ہے وہ نہ صرف
 موجودہ انواع کے مقابلہ میں کم حسبت و چالاک تھے بلکہ زیادہ
 بھدے اور کریم المنظر بھی تھے۔ اور جو انواع باقی رکھے گئے ہیں وہ
 زیادہ حسین و جمیل ہیں۔ مہمیت کے مقابلہ میں ہاتھی اور لیوسے عقن
 کے مقابلہ میں گھڑبائل اور دینا سار کے مقابلہ میں ہمارے تھیکلی پھینا
 زیادہ خوبصورت اور خوش دامن معلوم ہوتے ہیں۔ کسی ڈارون نے
 اب تک کسی ایسے جانور کی ہڈیوں کا پتہ نہیں لگا یا ہے جو کسی جو وہ
 جانور سے زیادہ خوبصورت اور خوش منظر رہا ہو۔“ تو پروفیسر صاحب
 کو آخر میں یہ ماننا پڑتا کہ فطرت خود اپنے نظام میں حُسن دیکھنا چاہتی
 ہے۔ اور اس سے ایک قدم اور آگے بڑھتے تو یہ کہنا کچھ دور نہ تھا

کہ فطرت خود حسن ہے۔“ اور یہ تو شاعر کا کہنا ہوا:-

”دل گواہ است کہ در پردہ دل آرائے ہست“

کہنے کا مقصد صرف یہ تھا کہ کسی دو آدمیوں نے حُسن کی تعریف

میں اتفاق نہیں کیا ہے۔ سب کو ایک دوسرے سے کچھ نہ کچھ اختلاف

ضرور ہے، اور اس اختلاف کا ہونا لازمی تھا حُسن کی امتیازی شان

متوزع اور نت نیا پن ہے۔ فطرت اپنے حُسن کی صرف جھلک

دکھاتی ہے۔ اور کسی ایک جگہ اپنا پورا جلوہ نہیں دکھاتی حُسن ایک

مُحیط اور ہمہ گیر حقیقت ہے اور کسی ایک چیز میں محدود نہیں ہے۔

حُسن کائنات کے ہر ذرہ میں ہے مگر ہر ذرہ سے باہر بھی ہے حُسن سارے

کائنات میں ہے مگر سارے کائنات میں بھی ہے حضرت آسما نے

بہت دور پہنچ کر یہ شعر کہا تھا:-

”عشق کتاب ہے دو عالم تہ جہا ہوجاؤ“

”حُسن کتاب ہے جہا ہوجاؤ نیا عالم ہو“

انسان کا شعور محدود ہے اور زمان و مکان کی زنجیروں میں جکڑا ہوا ہے۔ وہ جب دیکھتا ہے تو اس حُسن محیط کی صرف ایک جھلک دیکھتا ہے اور اسی کو سارا حُسن سمجھتا ہے۔ لہذا حُسن کی جتنی تعریفیں کی گئی ہیں ان میں سے کسی کو غلط تو نہیں کہا جاسکتا مگر سب تعریفیں ناقص ضرور ہیں۔

”وزہر چہ گویم برتری حقا عجائب لبری“

لیکن یہ سارے اختلافات محض نظری ہیں۔ جہاں تک احساسِ تاثر کا تعلق ہے ہر کس و ناکس حُسن کو یکساں محسوس کرتا ہے اور اس کے یکساں اثرات قبول کرتا ہے۔ حُسن کے نظریے لاکھ مختلف سہی مگر حسین چیزوں کے بارے میں کسی کو کوئی اختلاف نہیں ہوتا۔ جزئی اختلاف سے قطع نظر کے مجموعی طور پر یہ کہنا غلط نہ ہوگا کہ شاید ہی کوئی ایسا بے شعور اور بد ذوق ہو جس کو گلاب کا پھول حسین نہ معلوم ہوتا ہو، جس کو مرغانِ چین کی نواسنجیوں میں مزانہ ملتا ہو،

جس نے بہار کی شگفتگی اور رنگ آئینہ میز کی خوشیاں کی بے رنگی سے زیادہ
دلکش نہ بتایا ہو، جس نے کوتے کو طوطے سے زیادہ خوش رنگ اور
خوش اندام بتایا ہو۔

یہ تو ہونی حُسن کی ماہیت جس کے متعلق آخریں ”مسا
عَرَفْنَا الْحَقَّ مَعْرِفَتِكَ“ کہہ کر چپ رہ جانا پڑتا ہے۔ اب ہم کو یہ
دیکھنا ہے کہ حُسن کا فنونِ لطیفہ سے کیا تعلق ہے اور فنونِ لطیفہ کی
غایت کیا ہے۔ یہ بتایا جا چکا ہے کہ فطرت کبھی اپنے حُسن کا پورا جلوہ
ہم کو نہیں دکھاتی۔ ہم صرف ایک جھلک دیکھتے ہیں اور فطرت کے
نہ جانے کتنے ”نکاتِ دلبری“ ہماری نگاہوں سے پوشیدہ رہ جاتے
ہیں لیکن ہمارے محدود اور فانی شعور کو برابر لا محدود اور غیر فانی حُسن
کی تشنگی رہتی ہے۔ اگر فنونِ لطیفہ نہ ہوتے تو ہماری تشنگی کبھی دور
نہ ہوگی۔ فنونِ لطیفہ کی بدولت کبھی کبھی ہم کو حُسنِ مطلق کا ادراک
ہو جاتا ہے۔ اور ہم جزو میں کُل دیکھ لیتے ہیں۔ شاعر ہو، مصور ہو

یا اور کوئی صنّاع اس کی وہ ”حسن میں بصیرت“ بہت تیز ہوتی ہے جو
 تھوڑی بہت ہر انسان میں موجود ہے اور جو ایک وجدانی قوت ہے۔
 اس ”حسن میں بصیرت“ کے ذریعہ صنّاع ”حسن“ کے وہ تمام رموز جان لیتا
 ہے جن سے ماوشما بیگانہ رہ جاتے ہیں۔ قطرہ یوں بھی دریا کے سوا کچھ
 نہیں۔ ذرہ یوں بھی غور شید در آغوش ہے، لالہ و گل یوں بھی ایک
 حسنِ ازل کے بنتے جلوے ہیں۔ لیکن بالعموم ہم اس کو محسوس
 نہیں کرتے۔ ہم تو ”حسن“ کے صرف اجزائے پریشیاں کو دیکھتے ہیں۔ اور
 ”حسن کل“ کو دیکھنے کے لئے غیر واضح طور پر بے چین رہتے ہیں۔
 مگر ایک شاعر جب کہتا ہے:-

لالہ و گل میں اُسی شکِ چمن کی ہے بہار
 باغ میں کون ہے لے بادِ صبا کیلئے

یا:-

دلِ ہر قطرہ ہے سازِ انا بھر ہم اسکے ہیں ہمارا پوچھنا کیا

تو ایسا معلوم ہوتا ہے ہمارے دل کی بات کہی گئی ہے۔ کم از کم وقتی طور پر ہم کو حقیقتِ حُسن کا احساس ہو جاتا ہے اور تھوڑی دیر کے لئے ہمیں تسکین ہو جاتی ہے۔

صناع نہ صرف حسین چیزوں کے انفرادی حُسن کو دیکھتا ہے بلکہ تمام حسین چیزوں کے درمیان جو فطری تعلق اور جوازی ربط ہے اُس کو بھی محسوس کر لیتا ہے۔ تشبیہ و استعارہ کا راز یہی ہے۔ شاعر معشوق کے چہرہ اور پھول میں کیرنگی پاتا ہے اور معشوق کے چہرہ کو پھول کہہ دیتا ہے۔ پروانے کی بے قراری اور عاشق کی بے قراری میں ایک مشترک عنصر دیکھتا ہے اور پروانہ کو شمع کا دیوانہ بتاتا ہے۔ صناع جس ہیئت میں کسی چیز کو پیش کرتا ہے وہ اصل چیز سے کہیں زیادہ دلکش ہوتی ہے۔ اس کی وجہ یہ ہے کہ صناع حُسن کی وہ تمام نیرنگیاں بھی پیش نظر کر دیتا ہے جو اس اصل چیز میں چھپی ہوئی ہیں اور جن کو معمولی نظر سے دیکھنے والا نہیں دیکھ پاتا۔

ہم کو اکثر اس کا تجربہ ہوا ہے کہ ایک مورت یا ایک تصویر کو ہم نے اصل صورت کے زیادہ حسین و دلنشین پایا ہے۔ اسکی وجہ یہ ہے کہ سنگ تراش کی بنائی ہوئی مورت یا مصوری کھینچی ہوئی تصویر میں اصل سے کہیں زیادہ حسن ہوتا ہے بھی۔ شاعر جب کسی واقعہ کو بیان کرتا ہے تو وہ اصل واقعہ سے زیادہ دلفریب ہوتا ہے۔ مثال کے طور پر سنئے:- استقرار محل کا واقعہ سننے والوں کیلئے کتنا غیر دلچسپ واقعہ ہے۔ مگر جب ملا غنیمت اسی کو یوں بیان کرتے ہیں:-

”حجاب و مباشر آشنا شد صدت بر کام دل گوہر باشد“
تو بے ساختہ جی چاہتا ہے کہ ابھی کچھ اور کہیں۔

مختصر یہ کہ فنون لطیفہ ہمارے ایک وحانی عنصر اب کو تسکین دینے کے وجود پذیر ہوئے جس کی تسکین کسی اور صورت سے ممکن نہیں تھی۔ یہ فنون لطیفہ کا صوفیانہ نظریہ ہے۔ اور جدید ترین نظریہ ہے۔ تصوف و جمالیات یہاں تک ہم آواز ہیں کہ:-

”خرام ناز کے نقش قدم تھے لالہ و گل“

”کچھ اور اس کے سوا موسم بہار نہ تھا“

دونوں اس عالم صورت کے ایک ہی معنی بناتے ہیں اور دونوں شجرت میں اسی ایک شاہدِ ازل کو جلوہ گرد دیکھتے ہیں۔ فرق یہ ہے، اور یہ بہت بڑا فرق ہے کہ صنّاع اپنی نگاہ مجاز تک محدود رکھتا ہے اور اسی پرے میں حقیقت کو دیکھتا ہے اور دیکھنا چاہتا ہے۔ صوفی کو جب مجاز میں حقیقت کا سراغ ملتا ہے تو وہ مجاز سے مُسخر ہو کر حقیقت محض کی طرف دوڑتا ہے اور اکثر درمیان ہی میں رہ جاتا ہے۔ آیا اور آرام دونوں ہاتھ سے نکل جاتے ہیں۔ صنّاع جانتا ہے کہ حقیقت ہاتھ لگنے والی چیز نہیں۔ اور اگر ہاتھ لگے بھی تو خلق اللہ کو اس سے کوئی فائدہ نہیں پہنچ سکتا۔ اس لئے وہ حقیقت کو مجاز کے رنگ میں رنگتا ہے۔ اور:-

”بیلے ہر جہاں عین بیلے است“

سے اپنی تسکین کرتا ہے۔ اس اعتبار سے فنون لطیفہ کو اگر عوام الناس کا تصوف کہا جائے تو غلط نہ ہوگا۔ تصوف زمین کو آسمان پر لے اڑنے کی کوشش کرتا ہے۔ فنون لطیفہ آسمان کو زمین پر اتار لاتے ہیں۔

یوں تو فنون لطیفہ کا وجود بقدر ظرف ہر ملک اور ہر دور میں رہا ہے۔ لیکن مشرق بالخصوص ہندوستان کی سرزمین جہاں اور بہت سی باتوں میں تمام ممالک سے منزلوں آگے رہی وہاں وقت جمال اور فنون لطیفہ میں بھی منہا سے کمال کو پہونچ گئی۔

جس زمانہ میں مغرب کی فضا پر تاریکی اور بربریت کی گھٹا چھائی ہوئی تھی اس وقت بیشتر ممالک مشرق علوم ظاہری و باطنی اور فنون لطیفہ کی صنیا بار یوں سے عکس گاہے تھے۔ چنانچہ حضرت مسیح کی پیدائش سے سیکڑوں برس پہلے چین والے فنون لطیفہ کو معاشرت و اخلاق کی تہذیب کے لئے ضروری سمجھتے تھے۔ اول

ان کی ترقی و بہبود کے لئے ذرائع نکالنا حکومت چین اپنا فرض سمجھتی تھی۔ کنفوشیس جو چین و ایوں میں اب تک نبی مرسل سمجھا جاتا ہے اور جس کا زمانہ مسیح سے تقریباً چھ سو سال پہلے بتایا جاتا ہے، اپنی کتابوں میں تہذیب نفس اور تزکیہ اخلاق کے ساتھ ساتھ فنون لطیفہ کی تعلیم دیتا ہے۔ فنون لطیفہ اور بالخصوص شاعری و موسیقی کو وہ تہذیب نفس کا بہترین ذریعہ سمجھتا ہے۔ وہ خود بہترین مطرب تھا اور موسیقی کو نہ صرف دنیا کے انسانیت کا منہا سے کمال سمجھتا تھا بلکہ وہ کہتا تھا کہ موسیقی سائے کائنات کی زبان ہے۔

ہندوستان کے متعلق یہ کہنا ہٹ دھرمی نہو گی کہ جس زمانہ میں اور ممالک میں علم و فن کا چرچا ہونا شروع ہوا وہ وہ زمانہ تھا جبکہ ہندوستان میں تمام علوم و فنون ترقی کے کل مدارج طے کر کے انحطاط و زوال کی طرف مائل ہو چکے تھے اور اس سے کہیں پہلے اپنی اپنی یادگاریں چھوڑ گئے تھے جو دوسروں کیلئے قابل شک


منونے بن سکتی تھیں۔ اور شاید یہ دعویٰ تعصب نہ ہو کہ بنین زمین کی پیداوار کے علاوہ ہندوستان اپنے دماغ اور ہاتھ کی پیداوار میں بھی اور ملکوں سے بڑھا چڑھا رہا اور جس دور میں جو کچھ بھی پیش کیا وہ اور ممالک کے اکتسابات و اختراعات سے کبھی کم درجہ پر نہیں تھا۔ ہماری بد نصیبی ہے کہ بڑھ سے پہلے ہندوستان کی عمرانی اور تمدنی حالت کا تفصیلی اور قطعی علم ہم کو نہیں لیکن اس کے بعد کا ہندوستان بھی علوم و فنون میں اور ملکوں پر بھاری نکلے گا۔ چنانچہ بڑھ کے زمانہ کی نقاشی و رسالت اسی کی بلاغت نے یورپ والوں کو بھی قائل کر رکھا ہے۔ ہومر، ڈائنٹ اور شکسپیر کا دم بھرنے والے ”مہا بھارت“ اور ”رامائن“ کی فوقیت کا اعتراف کرتے ہیں۔ ”ایسکائلس“، ”سوفوکلز“ اور ”یوری پیڈیز“ پر جان دینے والے ”میگھ دوت“ اور ”شکنتا“ کا نام آتے ہی دم بخود ہو جاتے ہیں۔ غرض کہ جس دور میں دیکھے ہندوستان

کی علمی و فنی اعتبار سے ایک ممتاز شان نظر آتی ہے۔ رنگ و روپ کی فوقیت غیروں کو مبارک، اپنا تو یہ پندار ہے کہ زمین کی زرخیزی اور دل و دماغ ہندوستان کے حصہ کی چیزیں ہیں۔

مصر، بابل اور چین سے قطع نظر کے اگر صرف ہندوستان کے اکتسابات علمی اور اختراعات فنی گنائے جائیں تو ایک ضخیم کتاب تیار ہو جائے۔ لیکن ہمارا موضوع صرف جمالیات یعنی فنون لطیفہ کا فلسفہ ہے۔ نہ کہ مخصوص فنون لطیفہ اور ہندوستان یا کسی دوسرے مشرقی ملک میں فنون لطیفہ کو نظری اہمیت بہت کم دی گئی ہے۔

ہم کو اس قدر ماننا پڑے گا کہ مشرق میں کوئی ایسا صاحب فکر نہیں جو اپنے جمالیاتی افکار کے لئے مشہور ہو۔ یہاں فنون لطیفہ عملی زندگی اور معاشرے کے ترکیبی عنصر تھے۔

اور ان کی ماہیت پر عالمانہ اور تخلیقی نظر ڈالنے کی کم فرصت تھی۔ جمالیات بحیثیت ایک جداگانہ فلسفہ کے یورپ کی پیدا کی ہوئی چیز ہے۔ اس لئے اس پر جو تاریخی تبصرہ ہوگا اُس کی ابتدا یونان سے کی جائے گی۔



(۲)

یونان اور روم میں جمالیات کا تدریجی ارتقا

یونان کی تاریخ کا اگر مطالعہ کیا جائے تو یہ دیکھ کر ہم کو بڑی مایوسی ہوگی کہ اگرچہ فنون لطیفہ یونان کی عمر انیت کی روح روم ہیں لیکن قدیم ترین سربراہ اور حکمران کو تسلیم نہیں کرتے۔ قدیم ترین زمانہ میں یونان کے دھیان گیان والوں کی زندگی کا نصب العین تہذیبِ خلاق اور تماشق سمجھ رکھا تھا۔ اور حسن عمل سے علیحدہ حسن کی کوئی قدران کے ذہن میں نہیں تھی۔ اس منزل سے

کچھ اور آگے بڑھے تو سیاسی دور آیا۔ مذہب اور اخلاقیات کا
 تعصب کم ہوا تو حکومت اور قوم کو سدھارنے اور سنوارنے
 کا سودا ہوا اور ہر علم و فن کو اسی تختہ سین و تہذیب کا ذریعہ بنانے
 کی کوشش کی گئی۔ چنانچہ فلاطون کے زمانہ تک یہی حال رہا
 کہ فنون لطیفہ پر کبھی مذہبی اور اخلاقی رنگ چھایا رہا، کبھی سیاسی
 اور قومی، اور حسن اور فنون لطیفہ کو کبھی ذاتی اہمیت نہیں
 دی گئی۔

سقراط تک جتنے حکماء گزرے ان کا فنون لطیفہ
 پر سب بڑا یہ اعتراض رہا کہ جو چیز مجرد اور غیر مادی ہو اس کو
 مادی قالب میں کیونکر لایا جاسکتا ہے۔ چنانچہ سقراط پوچھتا
 ہے:۔ ”کیا جو چیز غیر مرنی ہو اس کی تصویر کبھی کھینچی جاسکتی
 ہے؟“ غیر مرنی سے سقراط کی مراد انسان کے ان جذبات
 و خیالات کے ہے جو نظر نہیں آتے۔ یہ سچ ہے کہ ہمارے

1000000

چہرے کے آثار اور ہمارے حرکات و سکنات سے ہمارے
 ذہنی کیفیات کا پتہ لگایا جاسکتا ہے۔ لیکن تسقراط کا کہنا ہے
 کہ قیافہ اور حرکات و سکنات سے ان کیفیات کا پورا
 اندازہ مشکل سے لگایا جاسکتا ہے، کیونکہ ان کا پورا پورا اظہار
 نہیں ہونے پاتا۔ یعنی چہرے کے آثار وغیرہ ان خیالات کی
 ناقص نقلیں ہیں۔ پھر جب انہیں آثار کو کسی تصویر میں ظاہر کیا جاتا ہے
 تو یہ تصویر جو نقل کی نقل ہوتی ہے اور زیادہ ناقص ہو جاتی ہے۔
 یہ تو فزون لطیفہ پر اعتراض ہوا جن کو حُسن کا آئینہ کہا جاتا ہے۔ لیکن
 شعرِ آئینہ حُسن ہی کی اہمیت کو نہیں مانتا وہ پوچھتا ہے "حسین چیز
 سے کیا کوئی حقیقی فائدہ بھی ہے؟" حقیقی مفاد سے مراد عملی
 مفاد ہے۔

یہ سوال اگر آج کسی کی زبان سے نکلتا تو ہم اس کا منہ
 تھکنے لگتے اور اس کو لغو اور لا طائل سمجھتے لیکن یہ اس زمانہ کا

سوال ہے جبکہ حُسن کو "خیر" اور "حقیقت" سے علیحدہ ہو کر بے اصل
 و بوجہ سمجھا جاتا تھا۔ سقراط بھی زمانہ کے اثر سے بچ نہ سکا، اور
 اُس نے بھی حُسن اور فنون لطیفہ کو افادہ می نقطہ نظر سے دیکھا،
 لیکن پھر بھی حُسن کی اصلیت سے انکار نہ کر سکا۔ اگر زینوفن کی
 روایت صحیح ہے تو سقراط کا ایک قول تو یہ ہے کہ حُسن اس
 چیز کا نام ہے جو کسی غرض کو پورا کرے۔ اور دوسرا قول یہ ہے
 کہ "حُسن وہ چیز ہے جو لوگوں کو اچھی معلوم ہو۔" ان مختلف اور
 غیر واضح اقوال سے کافی پتہ لگایا جاسکتا ہے کہ سقراط کے
 خیالات کا میلان کس طرف تھا۔

افلاطون کے وقت سے فلسفہ یونان میں نظم و ترتیب
 کی ابتدا ہوتی ہے اور اسی وقت کے ارباب نقد و نظر نے فنون
 لطیفہ کی اصل و غایت پر بھی سنجیدگی اور تعمق کے ساتھ غور کرنا
 شروع کیا۔ افلاطون ہر لحاظ سے اپنے اُستاد کا شاگرد و شاگرد تھا۔

مابعد الطبیعیات، اخلاقیات، مدنیات یا جمالیات میں جہاں کہیں افلاطون کو دیکھئے آپ اُس کو سقراط کے نقش قدم پر چلتا ہوا پائیں گے۔ وہی سقراط کے خیالات ہیں وہی اُس کا طریق استدلال۔ البتہ تفصیل و وضاحت اور ترتیب انضباط زیادہ ہے۔ افلاطون کا جس کسی نے بھی غائر مطالعہ کیا ہے اُس کو یہ ماننے میں کوئی تامل نہ ہوگا کہ افلاطون فلسفی سے کہیں زیادہ صنّاع تھا اُس کے مکتوبات و ملفوظات میں حکیمانہ کاوش و تدقیق سے زیادہ تخیل کی شاعرانہ پرواز کا احساس ہوتا ہے۔ کوئی نہیں کہہ سکتا کہ جمہوریہ کا لکھنے والا شاعر نہیں ہے۔ مگر کیسی تم ظریفی ہے کہ یہی افلاطون جب سن اور فنون لطیفہ کا ذکر آتا ہے جن کو اس کی فطرت سے خدا داد مناسب تھی تو طرح طرح کے ایہام اور گریز سے کام لیتا ہے اور اپنی ساری عمر قوم اور حکومت کو سنوارنے میں گزار دیتا ہے۔ افلاطون نے سیاسیات اور مدنیات

میں جتنا وقت اور جتنا دماغ صرف کیا ہے اگر اس کا ایک چوتھائی بھی صدق و خلوص کے ساتھ جمالیات میں صرف کرتا تو آج وہ اس سے کہیں بڑھا چڑھانا اور ان خیال و ریدیع الافکار افلاطون ہوتا۔

افلاطون نے زندگی کے ہر مسئلہ کو مابعد الطبیعیات کی روشنی میں حل کیا ہے۔ چنانچہ فنون لطیفہ کو بھی اسی روشنی دیکھا ہے اور اس کی مابعد الطبیعیات کی روح رواں اس کا نظریہ تصوراتی ہے۔ افلاطون کا عقیدہ ہے کہ اس زمانہ مکان کے حدود سے باہر اذلی اور غیر فانی تصورات یا امثال کی دنیا ہے۔ دنیا میں جتنے مظاہر و حوادث ہیں وہ سب انھیں اذلی نمونوں کے ناقص پرتو ہیں۔ جتنے ذمی شعور اور غیر ذمی شعور مخلوقات ہیں اور انسان و حیوان کے جتنے کیفیات شاعر ہیں وہ سب انھیں کلی تصورات کی انفرادی نقلیں ہیں۔

یہیں سے تصوف کے مسئلوں کا آغاز ہوتا ہے اور عالمِ مثال اور حقیقت و مجاز کی بحث چھڑتی ہے۔ مجاز و عکس ہر حقیقت کا، اور فنون لطیفہ مجازی صورتوں کی نقل کرتے ہیں۔ جہاں تک ظاہری رکھ رکھاؤ کا تعلق ہے افلاطون کا یہ قیاس کمزور نہیں کہ فنون لطیفہ تیسرے درجہ کی نقالی ہے اور حکمت و فلسفہ کے مقابلہ میں نہایت ادنیٰ درجہ رکھتے ہیں۔ حکمت و فلسفہ تصورِ حقیقت کو براہِ راست احاطہ شعور میں لانے کی کوشش کرتے ہیں اور فنون لطیفہ نقل کی نقل کر کے رہ جاتے ہیں۔ حسن اور فنون لطیفہ انسان کی نہایت ادنیٰ درجہ کی ضرورت کو پورا کرتے ہیں۔ عینی ان سے صرف جو اس ظاہری لذت اندوز ہوتے ہیں اور بس۔ فنون لطیفہ سے نہ تو ہائے علم میں کوئی اضافہ ہوتا ہے اور نہ ہمارے اخلاق ان سے سدھرتے ہیں۔ فنون لطیفہ کا تعلق جس سے ہے اور حکمت و فلسفہ کا تعلق عقل و روح سے۔ افلاطون کی سمجھ

یہ بات نہ آئی کہ عقل و استدلال کے علاوہ بھی علم انسانی کا کوئی ذریعہ ہو سکتا ہے اور کوئی نقاد اس پایہ کا اُس کو نہ ملا جو اس کو یہ سمجھا تا کہ :-

پائے استدلالیاں چوبیں بُوو پائے چوبیں سختیے تکمیں بُوو
اس کو بادی المنظر میں یہ معلوم ہوا کہ فنون لطیفہ جھوٹ کو پچ
کر دکھاتے ہیں۔ اس لئے اُس نے فنون لطیفہ کو انسان کے
اکتسابات ادنیٰ میں شمار کیا۔

لیکن افلاطون کا فطری میلان کہاں جاتا؟ وہ فطرتاً صناعت
تھا اور آخر وقت تک درپردہ صناعت رہا۔ اُس نے حکمت کی
جو تعریف کی ہے وہ وہی ہے جو آجکل فنون لطیفہ کی ہو رہی
ہے۔ افلاطون کے خیال میں حکمت و فلسفہ کا کام تحلیل و تجزیہ
نہیں بلکہ ترتیب و ترکیب ہے۔ فلسفی ترکیب سے تجزیہ کی طرف جاتا
ہے نہ کہ تجزیہ سے ترکیب کی طرف۔ فلسفی بیک نظر اور بہایت

اشیاء کی ماہیت کو کلی اور مجموعی حیثیت سے سمجھتا ہے اور پھر جزئیات فوجدی و تجربی میں آجاتے ہیں۔ آجکل کی سائنس کا طریقہ بالکل اس کے برعکس ہے۔ سائنس ہر چیز کو پہلے ٹکڑے ٹکڑے کر کے منتشر کر دیتی ہے اور پھر اُس چیز کی ماہیت سمجھنا چاہتی ہے جو امرِ محال ہے۔ فنونِ لطیفہ و جدانی جس باطن سے کام لیتے ہیں اور ہر چیز کو کلی اور ترکیبی طور پر سمجھ اور سمجھا سکتے ہیں مختصر یہ کہ افلاطون نے اصطلاح بدل دی اور فلسفہ کے بیس میں فنونِ لطیفہ کی قدر و قیمت کا اعتراف کر لیا۔ حسن کی اہمیت سے وہ بھی انکار نہ کر سکا، اگرچہ سُقراط کی طرح اُس نے بھی سنا اور خیرِ علیٰ کو ایک سمجھا۔

ارسطو کو نہ جانے کیوں افلاطون کی ضد سمجھ لیا گیا، ارسطو اور افلاطون میں اتنا ہی اختلاف ہے جتنا کہ دو مختلف افراد میں پایا جاتا قدرتی اور لازمی ہے۔ اور آج اگر افلاطون کے

سقراطی مکالمات کے علاوہ بھی سقراط کو جاننے کا ہمارے پاس کوئی ذریعہ ہوتا تو ہم شاید سقراط اور افلاطون میں بھی اتنا فرق پاتے۔ یہاں آرسطو کے اور مسائل و نظریات کے بحث نہیں۔ ہم کو اپنا دائرہ موضوع جمالیات تک محدود رکھنا ہے اور اسی میں ہم دیکھ لیں گے کہ اس نے افلاطون کے اساسی خیالات سے کتنے خوشے اڑائے ہیں۔

آرسطو فلسفہ یونان کی تاریخ میں پہلا شخص ہے جس نے جمالیات پر الگ ایک مستقل تصنیف یا دیگر چھوڑی ہے۔ میری مراد شعریات (POETICS) سے ہے۔ اگرچہ جیسا کہ تصنیف کے عنوان سے ظاہر ہے آرسطو نے اپنی بحث صرف فن شاعری اور اس میں بھی ”رزمیہ“ (EPIC) ”المیہ“ (TRAGEDY) اور ”ابہاجیہ“ (COMEDY) تک محدود رکھی ہے۔ فنون لطیفہ میں نہ تو اس نے ”موسیقی“، ”مصورئی“

اور فنِ تمثیل (ACTING) کی کوئی مفصل بحث کی ہے۔ اور نہ شاعر کی
 میں غزلیات اور دیگر اصنافِ شاعری کی طرف توجہ کی ہے۔
 ہم کو مجبوراً ارسطو کے جمالیات کو فلسفہ شاعری کہنا پڑتا ہے۔
 ارسطو افلاطون کے اساسی مسئلہ سے اتفاق کرتا ہے۔
 فنون لطیفہ یقیناً اصل کی نقل ہیں لیکن یہ نقل جُزئیات کی
 نہیں بلکہ خصوصیات کلی کی ہوتی ہے۔ صنّاع کو اس سے
 مطلب نہیں کہ خاص حالتوں میں خاص خاص چیزوں کا کیا
 رنگ ہوتا ہے۔ اس کو تو صرف اس سے غرض ہے کہ عموماً
 کیا ہے۔ مثلاً حب کوئی مصور تہیرو کی تصویر کھینچتا ہے جو
 سمندر کے کنارے طوفانی رات میں اپنے محبوب عاشق لیانڈ
 کا بے صبری کے ساتھ انتظار کر رہی ہے تو وہ اس کو بالکل بہو
 جاتا ہے کہ واقعی تہیرو کی کیا حالت تھی۔ اس کے پیش نظر اس
 وقت سیکڑیں تہیرو ہوتی ہیں جو اپنے اپنے لیانڈر کا اسی طرح

انتظار کرتی ہیں۔ یا جب سقو کا زانتی گونی (ANTIGONE) کے جذبات کو الفاظ کا جامہ پہناتا ہے جو اپنے معسوب اور مقتول بھائی کی بے گور و کفن لاش کو راکھ سے ڈھانپ ہی ہے تو اُس کو مطلق یاد نہیں رہتا کہ انٹی گونی نے واقعی کیا کیا تھا اور اُس کے دل کی کیا حالت تھی۔ وہ اُس وقت نہ جانے کتنی جاں نثار بہنوں کو اپنے اپنے بھائیوں کو اسی طرح سپرد خاک کرتے ہوئے دیکھتا ہے۔

خلاصہ یہ کہ صنّاع کو کلیات سے سروکار ہوتا ہے نہ کہ جزئیات سے۔ اسی لئے ارسطو فنون لطیفہ کو تواریخ سے زیادہ قابل قدر سمجھتا ہے۔ اور ہم کو ہر دو ڈوٹس سے برتر ماستی مانتا ہے۔

ارسطو کا خیال ہے کہ نقل و تقلید انسان کے خمیر میں ہے۔ اس سے نہ صرف ہم کو لذت ملتی ہے بلکہ ہمارے علم کی

ابتدا ہی نقل و تقلید سے ہوتی ہے۔ اگر نقالی کا مادہ ہم میں نہ ہوتا تو ہم عمر بھر کچھ نہ سیکھ سکتے اور ماں کی گود سے لے کر خواہ بگاہ تک بے زبان معصوم بچے رہ جاتے۔ اس کے علاوہ نقالی ہی ایسا ذریعہ ہے جس سے ہم قدرت کی خامیاں دور کر سکتے ہیں۔ کارخانہ قدرت میں بہتیری ایسی چیزیں ہیں جو بھدی او بدقوارہ ہیں اور جن کو ہم پسند نہیں کرتے۔ لیکن اگر انہیں کو ہم تصور میں دیکھیں یا کسی خوش بیان کی زبانی ان کا ذکر سنیں تو وہ ہم کو اتنی بڑی نہ معلوم ہوں گی۔

دوسرے الفاظ میں فنون لطیفہ قدرت کی اصلاح کرتے ہیں اور اس کے بھدے پن اور بد نظمی کو سنوار دیتے ہیں۔ ارسطو نے:-

”نقاش نقش ثانی بہتر کشد زا اول“

کے عامیانه نظریہ پر ایک محققانہ نگاہ ڈالی اور اس سے ایک

مدلل اور حکیمانہ نتیجہ نکالا۔

آسکر وائلڈ کی تمام ہٹ دھرمیوں میں کم از کم ایک تو معقول تھی ہی۔ اٹلاطون نے صنّاعی کو قدرت کی نقل بتایا تھا۔ آسکر وائلڈ کہتا ہے کہ ”قدرت خود صنّاعی کی ایک بھتی سی نقل ہے۔“ اور یہ آرسطو کے نظریہ کی بازگشت صد ہے۔ آسکر وائلڈ کے کہنے کا مقصد صرف یہ ہے کہ قدرت کے نقائص کو فنون لطیفہ دور کر دیتے ہیں۔

آرسطو نے فنون لطیفہ سے بہت سرسری بحث کی ہے اور اپنی تمام تر توجہ المیہ پر صرف کر دی ہے۔ اس کے جمالیات کا سارا سرمایہ اُس کا مشہور ”نظریہ المیہ“ (DOCTRINE OF TRAGEDY) ہے۔ آرسطو کے

خیال میں المیہ سے انسان کے خیالات اور جذبات میں وسعت اور جامعیت پیدا ہو جاتی ہے اس لئے کہ المیہ کا موضوع محض

انسان نہیں بلکہ وہ قدرتی تعلقات ہیں جو انسان اور کائنات کے درمیان پائے جاتے ہیں۔ ”المیہ“ میں ہماری دلچسپی اور ہمدردی کا باعث صاحبِ قصہ کی غلط کاریاں اور اُس کی پاداش نہیں ہوتیں بلکہ ہمارے دل میں درد کا احساس تو یہ دیکھ کر پیدا ہوتا ہے کہ خارجی اثرات نے اس کی غلط اندیشیوں اور غلط کاریوں میں کہاں تک حصہ لیا اور پھر کس طرح وہی اثرات اُس کو سزا دینے پر تیار ہو گئے۔ رونا تو ہم کو اس پر آتا ہے کہ :-

”ناحق ہم مجبوروں پر یہ تہمت ہے خود مختاری کی جو چاہیں سو آپ کرے ہیں ہم کو عبث بذمام کیا یہاں اس کی گنجائش نہیں کہ اسے سٹونے ”المیہ“ کی مختلف اور مخصوص اصطلاحات مثلاً شخصیت اور کردار یا روابط مثلاً درابطہ زمانی، درابطہ مکانی اور درابطہ فعلی، وغیرہ سے جو طویل اور مشروح بحث کی ہے ان پر تبصرہ کیا جائے۔ اتنا جان لینا

کافی ہے کہ ارسطو کے خیال کے مطابق "المیہ" کا کام یہ ہے کہ افراد کے اعمال اور ان کے مکافات، حوادثِ روزگار اور ان کے پہلو بہ پہلو مختلف اشخاص کے عروج و زوال اور بچ و راحت کی سچی تصویریں پیش کر کے خوف و ہراس اور ہمدردی اور غیرت کا احساس پیدا کرے۔ روح میں توازن اور تجدیدگی و بلند حوصلگی پیدا کرنے کی "المیہ" سے بہتر کوئی صورت نہیں۔ دوسروں پر کفِ افسوس مل کر ہم خود اپنے حسرت و تاسف کے جذبات پر قابو پا جاتے ہیں اور ہماری روح رنج و راحت کے قبضہ سے آزاد ہو جاتی ہے۔

لیکن "المیہ" کی بحث میں بھی ارسطو اپنے نسخہٴ الامورِ اوسطہ کے نظریہ کو نہیں بھولا۔ حسن یا خیر نام ہے اعتدال یا اوسط کا۔ چنانچہ ارسطو غیر معمولی یا دنیا اور افراد کی سرگشتگی کو المیہ کا صحیح موضوع نہیں سمجھتا۔ المیہ میں ایک قدرتی اور

اوسط انسان کی زندگی کا مرقع پیش کرنا چاہئے ورنہ وہ اثر پیدا نہ ہوگا جو المیہ کا اصل مقصد ہے۔

ہمیں اس کا افسوس ہے کہ اس چھوٹے سے مقالہ میں اتنی وسعت نہیں کہ ہر دور کے ہر صفا نظر کو پیش کیا جائے اور اسکے خیالات کا جائزہ لیا جائے۔ مجبوراً اجمال و مختصراً سے کام لینا پڑتا ہے اور اکثریوں کو نظر انداز کر کے صرف سربراہوں کو روہوں اور ممتاز حکماء تک اپنے مضمون کو محدود کرنا پڑتا ہے۔

مشائین یعنی پیروان ارسطو کے بعد حکماء کے جس گروہ کا بول بالا رہا وہ اَبِقُورِیوں (EPICUREAN) کا گروہ ہے جس کا سرغنہ اَبِقُورِس تھا۔ اَبِقُورِس کا مسلک تاریخ فلسفہ میں کافی بدنام ہو چکا ہے۔ شاید ہی کوئی پڑھا لکھا ایسا ہو جو اَبِقُورِیت کی اصطلاح سے نا آشنا ہو۔ اَبِقُورِیت کو مرادف سمجھ لیا گیا ہے تعیش اور لذت پرستی کا۔ "کھانے پینے اور

عیش کرتے زندگی کے دن گزار دو۔“ یہ خلاصہ بتایا جاتا ہے
ایبقورس کے تمام فلسفہ کا۔

ایبقورسیت کی بنیاد تو ایبقورس سے بہت پہلے
حکمائے سائرینیہ نے ڈال رکھی تھی جن کا عقیدہ یہ تھا کہ مستی
نام ہے سالمات (ATOMS) کے اتفاقی ترتیب و ترکیب کا۔
یہی اجزا جب پھر تحلیل ہو کر منتشر ہو جاتے ہیں تو ہم اس کو
موت یا نیستی سے تعبیر کرتے ہیں۔ اس اساسی خیال کا لازمی
نتیجہ یہ تھا کہ زندگی کا نصب العین کسب لذت قرار دیا جاتا۔
چنانچہ سائرینیوں کے سائے اخلاقیات اور جمالیات کا خلاصہ
یہ ہے کہ:-

”خوش باش رہے کہ زندگانی این است“

ایبقورس اور حکمائے سائرینیہ میں فرق یہ ہے کہ مؤخر الذکر
نے لذت کو جسمانی لذت تک محدود رکھا اور ایبقورس نے

ذوق عالیہ اور لطیف لذتوں پر زیادہ زور دیا اور اس طرح علوم اور فنون لطیفہ کی توسیع و ترقی میں بھی حصہ لیا۔

ابن قیواریوں نے روح کو بھی جسم کی طرح مادی مانا ہے اگر روح مادی نہ ہوتی تو اس کو بیخ و راحت کا احساس نہ ہوتا۔ روح کی ترکیب لطیف سے لطیف سالمات مادی سے ہوئی ہے۔ روح ستراسر حس ہے جس چیز کو ہم عقل کہتے ہیں وہ حس ہی کی ایک لطیف صورت ہے جس مسدک کے میلان ہوں ظاہر ہے کہ اخلاق اور فنون لطیفہ اسکی نگاہ میں کیا حیثیت رکھتے ہونگے۔ انسان کی فطرت جب حس بتانی گئی ہے تو اس کا قدرتی میلان لذت و انبساط کی طرف ہوگا۔ لہذا ابن قیواریوں کے خیال میں کسب لذت نہ صرف انسان کی زندگی کا بلکہ ہر ذمی حیات اور ذمی حس مخلوق کی زندگی کا نصب العین ہے۔ مسرت ہی خیرِ علیٰ ہے۔ اور وہ فیہل مستحسن ہے

جس کا لازمی نتیجہ مسرت ہو۔

اب یقور یون کے جمالیات پر بھی یہی حسیاتی رنگ غالب ہے
 حسن نام ہے اس تناسب کی جو ہمارے عواص کو بھلا معلوم
 ہو اور ہم جس سے لذت حاصل کر سکیں۔ فنون لطیفہ کا کام
 اسی حسن کو پیدا کر کے ہم کو مسرور کرتا ہے۔ خیر! فنون لطیفہ تو
 ایک طرف اب یقور یون نے علم و حکمت کی غایت بھی یہی بتلا
 ہے۔ تحصیل علوم سے ہمارا مقصد صرف راحت حاصل کرنا ہے
 یہ ہے اب یقوریت اور اس کے ممتاز ترین نمائندوں مثلاً
 ارسطو، ارنوس، ذوالکلوں اور بعض لاطینی شعراء جن میں تقریباً
 کا نام سر فرشتے کے جمالیات کا خلاصہ۔

اب یقور یون کی مادیت اور لذتیت نے اپنی افراط سے
 بہت جلد تمدن و معاشرت میں خطرناک قسم کی خرابیاں پیدا
 کر دیں جن کی اصلاح کا بیڑا واقعوں (STOICS) نے

اٹھایا اور آہستہ آہستہ دوسری انتہا کو پہنچ گیا۔

رواقیت کی بنیاد زینون نے حضرت سچ سے تین سو سال

قبل شہر ایتھنز میں رکھی اور افلاطون اور ارسطو وغیرہ کے خیالات

کو اپنا کر کے ایک نیاسک بنا دیا۔

رواقیوں نے ہر چیز کو اخلاقیات کی روشنی میں دیکھا اور

اور ان کا اصل مقصد اخلاقیات کو سدھاڑنا تھا جس میں بقیوں کو

کی بدولت بڑی رکاکت آگئی تھی۔ انھوں نے زندگی کا مقصد

”خیرِ علی“ بتایا ہے۔ لیکن یہ جاننے کے لئے کہ خیر کیا چیز ہے

ہم کو پہلے جاننا چاہئے کہ حقیقت کا معیار کیا ہے اور کائنات

کی اصلیت کیا ہے مجبوراً رواقیوں کو منطق اور مابعد الطبیعیات

کے مسائل کو بھی حل کرنا پڑا۔ علم انسانی کیا ہے اور اسکی صحت

کا ثبوت کیا ہے؟ کائنات کا مبداء کیا ہے اور اسکی آفرینش

کیونکر ہوئی؟ یہ وہ سوالات ہیں جن کو رواقیوں نے صرف

اس لئے اٹھا پا کہ وہ اپنے اخلاقیاتی نظام کو زیادہ معقول اور
 مستحکم کر سکیں۔ کائنات کا مبداء الہییت کے جو ذرہ ذرہ میں ساری
 ہے۔ عقل کل تمام عالم کی روح رواں ہے۔ نظام کائنات ایک
 معقول نظام ہے جس میں ہر چیز صرف اپنی ذاتی فلاح و بہبود
 کے لئے نہیں بلکہ سائے نظام کی بہبود کیلئے پیدا کی گئی ہے
 انسان بھی اسی نظام کا ایک جزو اور اگوہیت کا برترین مظہر ہے
 انسان کا فرض یہ ہے کہ وہ اپنی ذاتی زندگی اور کائنات کی کلی
 زندگی میں مطابقت پیدا کرے۔ اپنی مرضی کو خدا کی مرضی کے
 تابع رکھے اور عقل کی رہنمائی میں زندگی بسر کرے۔ اسی لئے
 روایوں نے تصنع اور تکلف سے پرہیز کرنے کی ہدایت کی ہے
 اور قدرت کے مطابق رہنے سے پروردگار ہے۔

اس فلسفہ کا لازمی نتیجہ یہ تھا کہ کیشیل اور جذبات کی اہمیت
 کو روایوں نے نہیں مانا اور ان کو ذاتی چیزیں سمجھا۔ خون لطیفہ

کی قدر و قیمت ان کے نزدیک ہی رہی جو فنونِ ادبی مثلاً نجاری
 طباطبائی وغیرہ کی ہے۔ علم و حکمت کے سامنے فنونِ لطیفہ کوئی
 حیثیت نہیں رکھتے۔ چنانچہ مشہور روایتی سنیکا کہتا ہے کہ علم و
 حکمت کی بدولت انسان کی روح آزاد رہتی ہے اور خیر عملے
 تک پہنچ جاتی ہے۔ شاعری میں اگر حکیمانہ خیالات کا اظہار
 کیا جائے تو شاعری بھی حکمت و فلسفہ کی طرح خیر و برکت کا سبب
 بن سکتی ہے ورنہ نہیں۔

قصہ کوتاہ روایتِ فنونِ لطیفہ کے لئے حوصلہ افزائی
 ثابت ہوئی۔ روایتیوں کے بعد چند یونانی اور رومی حکماء کا دور
 آیا جنہوں نے اپنے پیشرووں سے اختلاف کیا اور فنونِ لطیفہ
 کی اہمیت کا اعتراف کیا اور جن میں سسرو، پلوٹارک، اور کرائی
 سٹم خصوصیت کے ساتھ قابل ذکر ہیں۔ لیکن چونکہ یہ لوگ اسلاف
 پر تنقیدیں کرتے ہیں اور خود اپنی کوئی مخصوص رے ایسی نہیں

رکھتے تھے جس میں کوئی جدت یا ندرت ہو اس لئے اس
مختصر سے مضمون میں ان کو قلم انداز کر دینا مناسب ہوگا۔

اب ہم تاریخ فلسفہ کے ایک نہایت اہم دور پر پہنچتے ہیں۔
یعنی "اشراقیت کا دور"۔ اشراقیت نام ہے مذہب کو فلسفہ
افلاطون کے رنگ میں رنگنے کی کوشش کا جس کا نتیجہ ایک قسم
کا تصوف ہے۔ حضرت شیخ کے چند صدیوں تک یہی کوشش
ہوتی رہی کہ مذہب اور افلاطونیت میں مطابقت اور ہم آہنگی
پیدا کی جائے اور اس طرح ایک نیا فلسفہ کائنات وجود میں
آگیا جو حکمت الاشراق کے نام سے مشہور ہوا۔ اسی طرح مذہب
اور فلسفہ میں مطابقت پیدا کرنے کی ایک فعا ازمنہ وسطی
میں بھی کوشش کی گئی۔ اور مشائیت (فلسفہ ارسطو) اور مسیحیت
کو مخلوط کر کے ایک نئے فلسفہ یعنی "علم کلام" کی بنیاد ڈالی گئی
جو دلکشی اور دلآویزی میں اشراقیت کا مقابلہ نہ کر سکا اور پھر

ثابت ہوا۔

اشراقیت کا بانی اور اُس کا سب سے بڑا اور مشہور نمائندہ
فلاطینوس ہے جو مصر کا رہنے والا تھا اور غالباً ۳۰۵ء میں
پیدا ہوا۔ اشراقیت کے تحت میں صرف فلاطینوس کے خیالات
سے بحث کر لیا کافی ہوگا۔

فلاطینوس کا خیال ہے کہ خدا اور مادہ دونوں حقیقی وجود
رکھتے ہیں۔ مادہ خدا نہیں ہے مگر خدا کی ذات سے نکلا ہے۔ یعنی
مادہ میں الوہیت موجود ہے جب تک کہ وہی الہی کا پیمانہ لبر نہ ہو کر
چھلک پڑتا ہے تو کائنات کا وجود ہوتا ہے۔ ہستی کی غایت
دوبارہ پھر اسی الوہیت یا نفس کل میں مل جاتا ہے۔ خدا سے
ہستی کا جو صدور ہوتا ہے اُس کی تین منزلیں ہیں (۱) روحانیت
(۲) حیوانیت (۳) جسمانیت۔ یعنی پہلے روحانیت پیدا
ہوئی پھر حیوانیت یا حیوانیت اور آخر میں جسمانیت اور پھر دوبارہ

خدا میں حلول کر جانے کی بھی تین منزلیں ہیں (۱) حیوانیت یا حسی ادراک (۲) عقل یا استدلال (۳) روحانیت یا صوفیانہ وجدان۔ یعنی جسم پہلے حس پیدا کرتا ہے، حس ترقی کر کے عقل ہوتی ہے اور عقل سے روحانیت پیدا ہوتی ہے اور پھر ہماری منزل ”کبریا“ ہے۔

جب تک حسیت اور عقلیت کا غلبہ رہتا ہے انسان ذات الہی سے دور رہتا ہے۔ یہ منزل ”کبریا“ محسوسات و معقولات دونوں سے بالاتر ہے، اور صرف صوفیانہ وجدان یا نکتہ ہم کو اس تک پہنچا سکتا ہے۔ اس منزل لاہوت تک پہنچنے کی تین راہیں ہیں اور تینوں اسی صوفیانہ وجدان سے نکلی ہیں (۱) فنون لطیفہ (باخصوص موسیقی) (۲) عشق (۳) فلسفہ۔ اہل فن اس حقیقت الہیہ کو مظاہر مادی میں دیکھتے ہیں۔ عاشق انسانی صورت میں اور فلسفی حقیقت کو عین حقیقت

دیکھتا ہے۔ یہاں یہ یاد رکھنا چاہئے کہ اشراقیوں نے فلسفہ سے قیاس و استدلال مراد نہیں لیتے۔ انکے وہاں فلسفہ سے مراد وہ علم حق ہے جس کو صوفیاء معرفت کہتے ہیں، اور جس کا تعلق وجدانیت سے ہے۔

حقیقت اور مجاز کا مسئلہ یوں تو کسی نہ کسی صورت میں ہر دور میں ملے گا اور تلاشِ حقیقت کی ابتدا البیس و آدم کے قصہ سے ہوتی ہے لیکن جس تفصیل اور شرح کے ساتھ اشراقیوں نے اس مسئلہ کا جواب دیا ہے شاید کسی نے کبھی نہیں دیا۔ اشراقیوں نے افلاطون کے اس خیال سے تو اتفاق کیا کہ یہ عالم محسوسات صرف ایک عکس ہے اس عالمِ تصورات کا جس کا مبداء اصلی ذاتِ الہی ہے لیکن ہم اس عکس کو بیکار یا بیگانہ اصلیت نہیں کہہ سکتے۔ جس چیز کو مجاز کہا جاتا ہے وہ دراصل آئینہ ہے حقیقت کا اور یہی ایک ذریعہ ہے جس سے ہم حقیقت کو جان پہچان سکتے

ہیں۔ یہ تو ہونی مجاز کی قدر و قیمت۔ رہ گئے فنون لطیفہ، سو ان کو اشرافیہ نقالی مانتے ہیں۔ لیکن یہ نقالی مجاز کی نہیں ہوتی بلکہ براہ راست حقیقت کی۔ مجاز اور فنون لطیفہ دونوں ہر مکمل نقلیں ہیں حقیقت کی بلکہ فنون لطیفہ مجاز سے بہتر نقل آتے ہیں۔ مصلو اور شاعر جب کسی چیز کو ہا کے سامنے پیش کرتے ہیں تو وہ اپنی اصل مجازی ہیئت سے زیادہ پر کیفیت ہوتی ہے۔ اس لئے کہ اس میں حقیقت کے بعض وہ رخ بھی آجاتے ہیں جو مجاز میں چھپ کر رہ گئے ہیں۔ یہ کچھ آرسطو کے خیال سے ملتا جلتا خیال ہے۔

فلاطینوس اور اس کے پیرووں نے حسن اور فنون لطیفہ کے متعلق جو خیالات چھوڑے ہیں وہ غیر فانی ہیں جسکی قدر و قیمت کے توسط اور افلاطون بھی انکار نہ کر سکتے تھے۔ لیکن دونوں اس معاملہ میں مبہم اور مذہب ضرور رہ گئے تھے

فلاطینوس نے حسن کو ایک روحانی رنگ سے معمور کر دیا ہے۔ حسن
 متناسب یا توازن کا نام نہیں۔ اس لئے کہ حسن صرف مادی اشیاء
 میں نہیں پایا جاتا۔ حسن کے معنی ہیں لطیف کے کثیف پر اور اعلیٰ کے
 ادنیٰ پر حاوی ہونے کا۔ جب تصور مادہ پر اور روح جسم پر اور خیر
 شر پر غالب ہو تو اس کو حُسن سمجھو۔ اور اگر یہ نظام الٹ جا سکے
 تو اسی کو قُبْح سمجھو۔ حُسن کا تعلق باطن سے ہے نہ کہ ظاہر سے۔ عالم
 باطن عالم ظاہر سے برتر ہے۔ فنون لطیفہ کا موضوع چونکہ حسن
 ہے اس لئے ان کا تعلق بھی عالم باطن سے ہے۔ شاعر کو عالم باطن
 کی کیفیتیں نظر آتی ہیں اور اسی بصیرت کا نام شاعری ہے۔ یہ محض
 ایک اتفاقی بات ہے کہ شاعر یا مصور جو کچھ خود محسوس کرتا ہے اس کو
 مادی صورتوں میں بھی ظاہر کر دیتا ہے۔ حالانکہ اس کی چند اہم
 ضرورت نہیں۔ اسی لئے فنون لطیفہ کو مظاہر قدرت سے برتر ماننا پڑتا
 ہے۔ مظاہر قدرت میں عالم باطن کی بہتیری خوبیاں نہیں ملتیں۔

اشراقیت کے ساتھ فلسفہ یونان کی جدت طرازیں ختم ہو جاتی ہیں اور فلاطینوس کے بعد نشاطِ الثانیہ تک ہم کو بہت کم ایسے نظر آتے ہیں جنہوں نے خلوص اور سنجیدگی کے ساتھ حسن اور جمالیات پر غور کیا ہو۔ ازمنہ وسطیٰ غفلت اور جمود کا دور ہے اور نشاطِ الثانیہ سے پہلے ہم کو زندگی کے کسی شعبہ میں حرکت و بیداری کے آثار نظر نہیں آتے۔ تمدنی اور معاشرتی نیستی ہر طرف چھائی ہوئی ہے اور علوم و فنون کا فقدان اس دور کی امتیازی شان ہے۔

ازمنہ وسطیٰ^(۳)

اور

نشاطِ الثانیہ

ازمنہ وسطیٰ کے تمام خیالات و نظریات صرف بازنطینی گشت صدائیں ہیں، حکماءِ یونان کی اور بالخصوص مشائیت اور اشراقیت کے آثار سارے دور پر چھائے ہوئے ہیں۔ گویا یونان نے ادھر آخری سانس لی، ادھر اسکی روح مسیحیت کے قالب میں آگئی۔ بحلی تعلیم پر کبھی اشراقیت کا رنگ چڑھتا رہا اور کبھی مشائیت کا۔ یعنی کبھی تصوف کا زور رہا اور کبھی مدرسیت (SCHOOLASTICISM) کا۔ غرض کہ یہ تمام دور تقلید اور پیروی کا دور تھا جس کی کسی بات میں کوئی جدت نظر نہیں آتی۔

اس عہد میں حسن اور فنون لطیفہ کی طرف بہت کم توجہ رہی اور جو کچھ رہی وہ صرف اس لئے کہ یونانیات کی یاد بھی بالکل محو نہیں ہوئی تھی، اشرافیہ اور خلاطونیت کا اثر باقی ضرور تھا لیکن اصل رجحان مذہب کی طرف تھا، چنانچہ جمالیات کی اگر کچھ علامتیں باقی ہیں تو ان پر بھی مذہبی رنگ چھایا ہوا ہے شاعروں اور مصوروں نے اپنا موضوع حسن کو نہیں بلکہ خالق اور مخلوق کے باہمی تعلقات کو قرار دے رکھا تھا۔

اس دور کا پہلا صاحب نظر جس کے ہاں حسن اور فنون لطیفہ کی کسی قدر مفصل بحث ملتی ہے "سینٹ آگسٹین" ہے جو ایک خطیب تھا اور جس نے اپنا عہد شباب رندی و خرابانی میں بسر کرنے کے بعد آخر کار حجرہ عبادت اختیار کر لیا۔ اس کی ابتدائی تصنیفیں حسن اور فنون لطیفہ ہی کے متعلق تھیں۔ اور حجتہ و دستار پہننے کے بعد بھی اس نے ان مسائل سے قطع نظر

نہیں کیا۔ البتہ اب جو اس نے حسن کا نظریہ پیش کیا اس میں ایک عارفانہ متانت ہے۔

آگستین سائے کاٹنات میں حسن دیکھتا ہے۔ وہ وحدۃ الوجود کا قائل ہے۔ وحدت کے لئے کثرت کا ہونا ضروری ہے۔ کثرت ہی نہیں بلکہ تضاد و مخالف کا بھی ہونا ایک قدرتی بات ہے اس سے کاٹنات کا حسن قائم ہے۔ حسن نام ہے تنوع اور تلون کا۔ زندگی میں جتنی بڑائیاں جتنی مصیبتیں اور جتنی بدبائیاں ہیں وہ حسن کاٹنات کے عناصر ترکیبی ہیں۔ حسن ایک آہنگ ہے جو مختلف اور متضاد سُرور سے مرکب ہے۔ چنانچہ قبح کو بھی آگستین حسن کا ایک جزو لازم مانتا ہے۔ اب تک کوئی یونانی اس بلندی پر نہیں پہنچا تھا۔

آگستین کے بعد اسکوٹس ایریجینا کے خیالات حسن اور جمالیات کے متعلق قابل ذکر ہیں۔ ایریجینا یونانی علوم کا فاضل

تھا اور خود فلسفی تھا۔ اس کا خیال ہے کہ فلسفہ اور دینیات میں کوئی اختلاف نہیں۔ ان میں سے کوئی ایک دوسرے کا تابع نہیں، دونوں کو حقیقت کی جستجو ہے اور دونوں ہمدم اور ہم قدم ہیں۔

جمالیات میں ایڑھینانے آگستین کے خیالات میں کوئی اصناف نہیں کیا بلکہ جہاں تک قبح کی قدر شناسی کا تعلق ہے وہ آگستین سے پیچھے ہی ہے لیکن نظم و ترتیب میں وہ قطعاً اپنے پیشرو سے سبقت لے گیا ہے۔ اس نے حُسن حقیقی اور حُسن غیر حقیقی کے امتیاز پر بڑا زور دیا ہے۔ اور مہبوط آدم کے قصہ کی ایک نئی تعبیر کر کے اس مسئلہ کو سمجھایا ہے فردوس میں جس درخت کا پھل کھانا ممنوع قرار دیا گیا تھا وہ خیر و شر کے علم کا درخت تھا۔ اس درخت سے مراد مظاہر کی نسبت ہے۔ اگر مظاہر کو عقل کے ذریعہ سمجھا جائے تو ہم خیر کا علم حاصل

کرتے ہیں۔ اور اگر اشتہائے نفس کے ذریعہ ان کو تصرف میں لا میں
توان سے شرکاء علم حاصل ہوتا ہے۔ جتنے مظاہر و حوادث ہیں وہ
اس لئے ہیں کہ ہم خدا کو ان کے توسط سے پہچانیں! اور اسکی حمد و ثنا
کریں۔ اسی لئے خدا نے انسان کو ان مظاہر سے کسب لذت
کی ممانعت کی۔ انسان کو چاہئے کہ عقل کی رہنمائی میں اپنے کو نچوٹے
اور کامل بنائے اور پھر مظاہر کی حقیقت کو سمجھے۔

فلسفہ حسن سے علیحدہ ایریحیانے فنون لطیفہ کے متعلق کوئی

خاص نظریہ یادگار نہیں چھوڑا ہے۔

تیرہویں صدی کے اوائل میں طامس اکوئیناس بھی ایک
ممتاز صاحب فکر و نظر گزار ہے۔ طامس اکوئیناس ایک زبردست
مشکلم تھا اور مذہبی مناظروں کے لئے مشہور تھا۔ عوام کی نظریات
وہ ایک مشکلم تھا مگر اس کا رجحان حقیقتاً تصوف اور اشراقیت
کی طرف تھا۔ اس کو ہر چیز میں ایک حسن نظر آتا تھا، اور وہ تمام

حسن کا سر شپہ خدا کو سمجھتا تھا۔ حسن نام ہے خوش آہنگی کا جو
 عالم عناصر میں مادی توازن اور جسمانی تناسب کی صورت میں
 ظاہر ہوتی ہے۔ حسن ہم کو آسودگی بخشتا ہے۔ اسکے معنی یہ بھی
 ہوتے ہیں کہ حسین چیزیں ہماری جسمانی خواہشوں کو آسودہ کرنے
 کے لئے بنی ہیں۔ مگر نہیں! طامس اکوناس کا مطلب دوسرا یہ
 ہے کہ حسن کا تعلق ہمارے قوائے علمیہ سے ہے نہ کہ قوائے حسیہ سے
 ہمارے قویٰ بالخصوص سامعہ اور باصرہ حسن سے اپنے حسی ذوق
 کو نہیں بلکہ علمی ذوق کو آسودہ کرتے ہیں۔ اسکے یہ معنی ہونے کہ
 ہمارے جتنے قویٰ ہیں ان سب کے دور رخ ہیں (د) حسی یا اشتہائی
 (۲) اور الی یا علمی۔ حسن کا تعلق مؤخر الذکر سے ہے۔ طامس
 اکوناس کے تمام تر فلسفہ پر اشراقیت کا رنگ غالب ہے۔
 تیرہویں صدی سے لے کر سولہویں صدی تک سکوت
 اور غفلت کا دور ہے۔ متقدمین جو کچھ کہہ گئے اور کر گئے تھے

اسی کو بہت سمجھا جا رہا تھا۔ تحقیق و تنقید کا کہیں نام نہیں تھا۔
اسلاف راہیں نکال گئے تھے اور اخلاف لکیر کے فقیر بنے ہوئے
تھے اور آمتنا و صدقنا کو اپنی نجات کا ذریعہ سمجھ رہے تھے۔
کسی قسم کی چون چڑا کو کفران سے تعبیر کیا جاتا تھا۔ اور نتیجہ یہ تھا
کہ ساری دُنیا تیلی کے بیل کی طرح ایک دائرے کے اندر چکر
لگا رہی تھی جس کو مشائین اور اشراقیین قائم کر گئے تھے۔
لیکن یہ بے حسی اور مجہولیت کب تک؟ یہ آبا و اجداد کی
میراث کو حاصل زندگی سمجھنا کہاں تک؟ دُنیا کو اپنی کم مانگی اور
اور تنگ و صدگی کا بہت جلد احساس ہو گیا اور یہ احساس
رفتہ رفتہ اتنا شدید ہوا کہ جنون کی حد تک پہنچ گیا۔ خوابوں
سے زمانہ نئے کروٹ لی اور دیکھتے دیکھتے اقصائے مغرب
میں ایک اضطراب، ایک شہنج پھیل گیا۔ ہر طرف اور زندگی کے
ہر شعبہ میں حریت اور آزاد خیالی کی پکار مچ گئی۔ کلیسیائیوں کے

خلاف شورش شروع ہوئی۔ مسکلمین کو تنقید اور عقلیت کی میزبان
 پر تو لا جانے لگا۔ اب دنیا بیدار ہو چکی تھی اور آنکھیں کھول کر
 دیکھ رہی تھی کہ اب تک وہ کیسے دھوکے میں مبتلا تھی۔ مذہبی
 رسوم و قیود اور علمی حد بندیوں نے اس کو حقیقت سے کس قدر
 دور رکھ چھوڑا تھا۔ اب حقیقت کی آزادی کے ساتھ اور کھلے
 بندوں تلاش کی جانے لگی۔ ایک طرف نئی روشنی والوں
 کی حق کی جستجو میں مجنونانہ جولانیاں، دوسری طرف قدما
 پسندوں کی جابرانہ روک تھام، نتیجہ ایک عالمگیر آشوب
 و انتشار تھا۔

نشاطِ الثانیہ کا دور کرب و اضطراب کا دور تھا۔ دنیا

تذبذب اور بے اطمینانی کی کڑی منزل سے گزر رہی تھی۔
 کسی طرف کوئی مستقل نظام نظر نہیں آتا تھا۔ پڑنے بتوں کو
 مسمار کیا جا رہا تھا۔ پڑانے خیالات و نظریات کی تخریب و

ترویج ہو رہی تھی۔ مختصراً اس دور کو تخریبی دور کہنا چاہئے۔
تعمیری دور اس کے بعد آنے والا تھا۔

اس حشر و نشر میں اور علوم و فنون کے ساتھ جمالیات
کی ترقی بھی کچھ عرصہ تک ک گئی۔ بھولا بھٹکا کہیں کوئی نظر
آجاتا ہے جس کی زبان سے حسن و محبت یا فنون لطیفہ کے متعلق
کوئی حکیمانہ نکتہ سُنانے میں آجاتا ہے اور اس میں بھی وہی شرافیت
پائی جاتی ہے۔ چنانچہ سولہویں صدی کے اواخر اور سترہویں
صدی کے آغاز میں ایک صاحب فکر و بصیرت کیمپنلا گزرا ہے
جس کا فلسفہ تمام تر تصوف ہے۔ شعریات پر اس نے جو تصنیفیں لکھی
چھوڑی ہے اُس میں حسن کو علامت خیر اور قبح کو علامت شر بتایا
گیا ہے۔ ”خیر سے مراد عشق و معرفت ہے۔ یہ نظر یہ حسن بقراط
واقلاطون کی یاد کو تازہ کرتا ہے۔

اس زمانہ کی شاعری اور صناعتی کے جتنے نمونے آج

ان سب میں ایک اخلاقی اور ماحسانہ رنگ ہے، اور کوئی خاص
جمالی خصوصیت نہیں ہے۔



۷

(۴)

دورِ جدید کے سہ پہلے

سترہویں صدی سے معاشرے کے ساتھ علوم و فنون میں بھی پھر سنجیدگی، تعمق اور نظم و ترتیب کی علامتیں رونما ہونے لگیں اور رفتہ رفتہ جمالیات نے بھی اپنی کھوئی ہوئی اہمیت پھر حاصل کر لی۔ فلسفہ جدید کی ابتدا سترہویں صدی سے ہوتی ہے اور اس کا مورث اعلیٰ فرانسس بیکن ہے۔ بیکن تجربیات و مشاہدات کو علم انسانی کا ذریعہ بتاتا ہے اور عقل و استدلال کو اسکی صحت کا معیار حسن اور فنون لطیفہ کو بھی اُس نے

عقلیت اور تجربیت کے نقطہ نظر سے دیکھا، شاعری کو سبکِ خواب و خیال کی بات کہتا ہے۔ اس کا تعلق علم و حکمت سے نہیں بلکہ حسیات سے ہے۔ شاعری ہمارے لئے سامانِ لطف فراہم کر دیتی ہے اور بس! شاعر موسیقی، مصوری، غرضکہ تمام فنونِ لطیفہ کا کام سولے جی بہلانے کے اور نہیں، اور ان چیزوں سے جی بہلانا اور لذت حاصل کرنا علم و حکمت کی مسرتوں سے قطعاً فرور ہے۔

لیکن کا معاصر فرانس میں ڈیکارٹ تھا فلسفہ جدید کی ابتدا اصل اسی حکیم سے ہوتی ہے۔ ڈیکارٹ بھی سبکِ تجربیت اور استدلالیت کا علم بردار تھا اور سبک سے کہیں زیادہ فنونِ لطیفہ کا دشمن تھا، تجلیل اور اسکے کرشموں کو ڈیکارٹ "نفس حیوانی" کے شتعال کا نتیجہ قرار دیتا ہے۔ کھلم کھلا اس نے شاعری کو بیخ و بن سے مٹا ڈالنے کی تلقین تو نہیں کی ہے مگر

اسکو عقل کے تابع رکھنے کی سخت تاکید کی ہے۔ یہ اس تحریر کا
 بیداری کا خالص نتیجہ تھا جس کو نشاۃ الثانیہ کہا گیا ہے۔ یہ دور
 عقلیت کے زور سے اندھا نظر آتا ہے اور جہاں دیکھے استشہاد اور
 استدلال کا مطالبہ کیا جا رہا ہے۔

ڈیکارٹ کے پیروں میں کوئی ایسا نہیں جس نے فنونِ لطیفہ
 کی حوصلہ افزائی کی ہو۔ سب کے زبردست کار تیسری انگلستان کا
 مشہور فلسفی لاک تھا۔ وہ تخیل اور فنونِ لطیفہ کو جو اس ظاہری کی
 چیزیں بتاتا ہے جن کو حق و باطل سے کوئی سروکار نہیں۔ فرانس
 میں والٹیر جیسا صنلے بھی لاک کی ہاں میں ہاں ملاتا ہے، اور
 فنونِ لطیفہ کو ادنیٰ درجہ کی چیزیں خیال کرتا ہے۔

اس دور میں صرف دو ہستیاں ایسی نظر آتی ہیں جو عالمِ بشر سے
 انحراف کر کے عقلیت کے تعصب سے کسی قدر آزاد معلوم ہوتی ہیں
 میری مراد شیفتز بری اور ہچسپن سے ہے۔ دونوں فلسفہ کی

حقیقت کے معترف ہیں اور دونوں ذوق و وجدان کو عقل اور قیاس سے علیحدہ قوت مانتے ہیں۔ ذوق حسن ایک فطری قوت ہے جو عقل اور عواس ظاہری دونوں کے درمیان ہے۔ جسم، روح اور خدا حُسن کے تین مدارج ہیں اور تینوں پناہ جگہ اعتبار رکھتے ہیں۔

اسی زمانہ میں جرمنی میں لائبنز کا زور تھا۔ لائبنز حقیقت کو ایک متحرک اور خلاق حیثیت مانتا تھا۔ حقیقت ارتقاء اور تخلیق کی طرف مائل ہے۔ ادنیٰ مخلوق سے لیکر خالقِ اعلیٰ تک ہستی کے مختلف مدارج ہیں۔ لائبنز کے اس فلسفہ نے حُسن اور فنون کے لئے بھی جگہ نکالی جو صرف علم و حکمت کی ابتدائی اور ناقص صورتیں ہیں، اور محسوسات و عقولائے درمیان کی چیزیں ہیں، یعنی لائبنز فنونِ لطیفہ کی قدر و قیمت کو تسلیم کرتا ہے جو ارتقاء قومی کے لازمی مدارج ہیں۔

اٹھارہویں صدی کی ابتدا اسکاٹ لینڈ کے مشہور
 مشاکم ہیوم کی لا ادریت سے ہوتی ہے جس کے تحت یہی
 استدلال نے سارے ہنگامہ ہستی کو بے اصل و غایت ثابت
 کر کے رکھ دیا۔ خدا، کائنات، روح، مادہ غرض کہ کسی چیز کے
 متعلق کوئی قطعی حکم نہیں لگایا جاسکتا۔ علم انسانی کا کوئی اعتبار
 نہیں۔ ایسے نکتہ چینی کی نظر میں حسن اور فنون لطیفہ کی جو قدر
 ہونا چاہئے وہ ظاہر ہے۔ حسن بنفسہ کیا ہے؟ ہم کو نہیں معلوم
 ہم تو اس چیز کو حسین کہتے ہیں جس میں ایک قسم کی زیبائی اور
 دلکشی پائی جائے اور جس سے ہم کو راحت ملے۔ حسن کا افادی
 نظریہ ہے۔ حسن اس کو کہتے ہیں جس سے استفادہ کیا جاسکے۔
 لیکن یہ استفادہ محض ذاتی و انفرادی یا خود غرضانہ نہیں ہو سکتا
 پشہا پشت کے تجربے ہمارے اندر ایک قسم کی ہم حساسی، یا
 ہم خیالی پیدا کر دی ہے، اور زندگی کے بیشتر مسائل میں ہم

دوسروں سے اتفاق کرنے لگے ہیں۔ چنانچہ حسنِ طرح ہم خیر اس کو کہتے ہیں جو نہ صرف ہماری ذاتی بلکہ دوسروں کی فلاح کا باعث ہو۔ اسی طرح حسن بھی ہمارے خیال میں وہ ہے جو نہ صرف ہم کو بلکہ ہزاروں کو بھلا لگے اور راحت پہنچائے۔ اس صورت سے معیارِ اخلاق کی طرح ایک عام ذوقِ حسن بھی وجود میں آ گیا۔ ہیوم کا فلسفہ جمالیات بھی عام فلسفہ کی طرح غیر قطعی اور غیر واضح ہے۔

جرمنی میں ہیوم کا ہم عصر اور حریت بام کارٹن تھا۔ جس نے اپنی تمام تر توجہ جمالیات کے لئے وقف کر دی۔ مغربی زبان میں AESTHETIC کی اصطلاح فلسفہِ محسن کے معنی میں اسی کے وقت سے استعمال کی جانے لگی۔ اس سے پہلے اپینوزا، لائبنز اور وولف مدرکات اور جذبات کے فکر و عقل کی ناقص صورتیں بتائے تھے۔ ان لوگوں

کے خیال میں فنون لطیفہ علم و حکمت کے ابتدائی مدارج تھے۔
 بام کارٹن انھیں خیالات کی روشنی میں آگے بڑھاؤس نے
 منطق اور جمالیات یعنی تعقل اور احساس کا پہلو بہ پہلو مطالعہ
 و مقابلہ کیا تو اُس کو معلوم ہوا کہ دونوں علم و عرفان کی صورتیں
 ہیں، فنون لطیفہ علم و حکمت کی مہتید ہیں۔ احساس استقراء
 اور استدلال کا آغاز ہوتا ہے۔ چنانچہ یہ منطق کے مسلمات اولیہ
 ہے کہ کلیات جزئیات سے نکلتے ہیں اور یہ جزئیات پہلے
 مشاہدات حسی ہیں منطق کا تعلق زمان و مکان اور اس قسم کے
 اور بہت سے تصورات کلی سے ہے جن پر پہلے علم کا دار و مدار
 ہے۔ فنون لطیفہ کا تعلق محسوسات جزئی سے ہے۔ محسوسات
 جزئی بھی علم کی اچھی ہوئی شکلیں ہیں، منطق کا کام انھیں کوشلیانا
 اور زیادہ واضح کرنا ہے۔ بام کارٹن حُسن و حقیقت کو ایک ہی
 جوہر اولیٰ کے دو نام سمجھتا ہے۔ جب ہم کو اس کا احساس ہوتا

ہے تو ہم اس کو حُسن کہتے ہیں اور جب اسی کا تعقل ہوتا ہے تو حقیقت کہتے ہیں جس کو حقیقت دونوں نام ہیں ایک تریب و آہنگ کے۔ آہنگ کے احساس کا نتیجہ جمالیات اور فنون لطیفہ ہیں۔ جب اسی آہنگ کا شعور ہم کو عقل و شعور کے ذریعہ ہوتا ہے تو اس سے حکمت و فلسفہ وجود میں آتے ہیں۔

لیکن جس شخص نے جمالیات میں واقعی ایک انقلاب پیدا کر دیا وہ اطالوی ہے جس کا نام وائیکو (Vico) ہے اُس نے اپنی "حکمت جدید" میں جمالیات اور فنون لطیفہ کی تمام پرانی باتوں کو رد کر دیا اور صنّاعی اور شاعری کی صحیح قدر و قیمت سے ہم کو آگاہ کیا۔ وائیکو نے ان مسائل کو حل کیا جن کو فلاطون نے اٹھایا تھا اور جن کو ارسطو نے بزعم خود حل کر نیکی کوشش کی تھی اور نا کام رہ گیا تھا۔ شاعری کوئی معقول چیز ہے یا نہیں؟ اس کا تعلق روح سے ہے یا نفس حیوانی سے؟ اگر شاعری

کوئی روحانی چیز ہے تو اس کی نوعیت کیا ہے؟ اور حکمت و فلسفہ سے شاعری کس لحاظ سے مختلف ہے؟ وائیکو نے ان سوالات کو اٹھایا اور ان کے جوابات دئے۔

افلاطون نے شاعری کو ”نفسِ حیوانی کی چیز بتایا تھا وائیکو نے شاعری کو اسفل السافلین سے اُجھارا اور اعلیٰ علیتین میں پہنچا دیا۔ شاعری شعور کے ارتقاء کی تاریخ میں ایک لازمی منزل ہے جو حس کے بعد اور عقل سے پہلے آتی ہے۔

افلاطون نے شاعری کو جس ادنیٰ کی پیداوار سمجھ کر اپنی جمہوریت سے خارج کر دیا تھا۔ وائیکو نے افلاطون کی غلطی کو بے نقاب کیا۔ وہ کہتا ہے ”پہلے ہم محسوس کرتے ہیں پھر ہم کو مشاہدہ ہوتا ہے اور اسکے بعد ہم عقل سے کام لیکر قیاس و فکر کرتے ہیں۔“ شاعری مشاہدہ کا نتیجہ ہوتی ہے۔ اور اسکی امتیازی شان یہ ہے کہ اپنے کو جزئیات تک محدود رکھے فلسفہ بالکل اسکے برعکس کلیات اور

مجردات سے بحث کرتا ہے۔

تخیل اور اسکی صورت آفرینیاں وائیکو کی رے میں عقل کی دراندازیوں سے یک قلم آزاد ہیں عقل اس نقطہ کمالی کو نہیں پہنچ سکتی جہاں تخیل ہمیشہ محور پرواز رہتا ہے۔ اس میں شک نہیں کہ عقل بھی اسی نقطہ کمال تک پہنچنے کی کوشش کرتی رہتی مگر پہنچنے سے پہلے وہ اس نقطہ کو مٹا دیتی ہے۔ یہاں ہم کو فرانس کے مشہور متصوف حکیم بیرگسان کا خیال یاد آ جاتا ہے کہ عقل حقیقت کو پُر پُر سے کر دیتی ہے اور پھر اس کو سمجھنا چاہتی ہے اور بد اہت اس کو بحیثیت کل محسوس کرنا چاہتی ہے اور محسوس کر لیتی ہے۔

وائیکو نے شاعری اور ما بعد لطبیعیات کو ایک دوسرے کی ضد بتایا ہے۔ وہ کہتا ہے "شعراء کو بنی نوع انسان کی حس لطیف اور حکماء کو اس کی عقل کہا جاسکتا ہے۔ جتنا ہی زیادہ عقل کمزور

ہوگی اُتنا ہی زیادہ تخیل قوی ہوگا۔ چنانچہ ہم دیکھتے ہیں کہ جوں جوں
دُنیا میں عقلیت کا زور ہوتا گیا وجدانیت کمزور پڑتی گئی اور شاعری
مٹی گئی حکمت و فلسفہ کے دور سے پہلے شاعری یا صنّاعی کا
دور تھا۔ ہومر کچھ کم دانا نہ تھا مگر اسکی داناہی شاعرانہ تھی۔

وائیکونے تخیل کی خلاقی کو شرح و بسط کے ساتھ ایسا
ذہن نشیں کرایا کہ پراسکی اہمیت سے انکار کرنا آسان کام نہ تھا۔
اور یہ فنون لطیفہ کی بہت بڑی خدمت تھی۔

اٹھارہویں صدی میں ونگل مین (WINGLE MANN) اور

لیننگ (LESSING) نے بھی جمالیات کی بڑی خدمت کی۔
ونگل مان اشرافی تھا۔ وہ حسن انفرادی کو ایک ”حسن کل“ کا جلوہ
بتاتا ہے۔ کائنات کے ذرہ ذرہ میں ایک ہی شاہد ازل کا جمال
نظر آتا ہے، اور ہمارا کام ہر حسین چیز میں اسی حسن مطلق کو دیکھنا ہے
اس راز کو مشرق کے متصوفین نے اس طرح محسوس کیا ہے اور

اس طرح ہمارے دل میں بٹھایا ہے کہ ہمارے لئے یہ ایک سوڈ
سی بات ہو گئی ہے۔ اگر صرف شعراء کے کلام سے اسکی مشای
دسج کی جائیں تو ایک فتر ہو جائے۔ ہم کو اس وقت مولانا آسی کا
ایک شعر یاد آ رہا ہے جس کو بغیر سنائے جی نہیں مانتا:-

قطرہ میں کچھ نہیں پانی کے سو کیا کہئے
بات کہنے کی نہیں ہے بجز کیا کہئے

اس طرح جزو میں نکل دیکھنے کے لئے نکل مان کہتا ہے ایک
خاص قوت درکار ہے جو کم و بیش ہر شخص میں موجود ہے لیکن
جو شاعر کسی اور صنّاع میں درجہ کمال کو پہنچی ہوتی ہے۔
یہاں چونکہ اسکی گنجائش نہیں کہ کسی کے نظریہ سے بحث کیجائے
اس لئے نکل مان کے بلے میں تنا لکھ دینا بہت کافی ہے۔
ایک اور بات جو نکل مان میں عجیب و غریب پائی جاتی ہے اور
جو قابل توجہ ہے یہ ہے کہ وہ عورت کے حسن پر مرد کے حسن کو

ترجیح دیتا ہے اس لئے کہ اس کے خیال میں مرد اس حسن انزل کا
بہترین مظہر ہے۔

وہ نکل ان کی بہت کچھ جنلاک لینگ میں بھی ہے۔

فرق یہ ہے کہ وہ فنون لطیفہ کو اس مابعد الطبیعیاتی بلندی سے
نہیں دیکھتا۔ اسکا فلسفہ جاہلیات نیم نظری ہے اور نیم عملی۔

ایک طرف تو وہ ان قیود اور ضوابط کو بے اعتبار بتاتا ہے جسکی

پابندی فنون لطیفہ ضروری سمجھتے ہیں۔ ہاں اندر ایک جاہلیاتی

ملکہ ہونا چاہئے جو حسن کو چچان لے اور اپنے لئے ضوابط خود بنا۔

دوسری طرف لینگ انھیں ضوابط کی اہمیت کو

ستلیم بھی کرتا ہے۔ چنانچہ کہتا ہے کہ شاعر کا بہترین رہنما نقاد

ہوتا ہے۔ فنون لطیفہ کا کام ہمارے لئے سامان مسرت فراہم

کرتا ہے اس لئے ہوشیار رہنا چاہئے اور ان کو وہ آزادی نہیں

دینا چاہئے جو حکمت و فلسفہ کو دی جاتی ہے۔ بری اور بصورت

چیزوں کو لیسنگ فنون لطیفہ کا موضوع نہیں مانتا جس سے وہ حُسنِ مادی یا حُسنِ صورتی مُراد لیتا ہے۔ فنونِ لطیفہ کا تعلق اسی حُسن سے ہے۔ یہ سچ ہے کہ حُسن ایک بسیط حُسنِ حقیقی کا مظہر ہے جو بتدریج مختلف مخلوقات میں سے ہوتا ہوا انسان میں آکر بدرجہ کمال ظہور پذیر ہوتا ہے لیکن شاعری یا مصوری کا موضوع وہی حُسنِ انفرادی ہے نہ کہ حُسنِ مطلق۔

لیسنگ نے اپنے نظریہٴ تمثیل (ڈراما) اور بالخصوص نظریہٴ المیہ سے دنیا کے ادب کی بڑی خدمت کی۔ ارسطو اور بعد کے مشائخ کے نظریہٴ المیہ کو لیسنگ نے دوبارہ دنیا کے سامنے پیش کیا اور پہلے سے کہیں زیادہ شرح و تفصیل کے ساتھ پیش کیا۔ جملاً وہ ارسطو کا ہتھیال ہے۔ المیہ کی غرض و غایت صرف یہ ہے کہ ہمارے اندر عبرت اور ہمدردی کے جذبات پیدا کرے۔ ہماری روح کو اُبھائے۔ لیسنگ کے وہ خیالات ہیں جو صرف

نظری نہیں ہے بلکہ جن سے عملاً فنونِ لطیفہ اور بالخصوص فنِ تمثیل نے متعدد بہ فائدہ اٹھایا۔ لیسنگ نے اپنے نظریۂ المیہ سے تمثیل المی کا رنگ ہی بدل دیا۔

دورِ جدید اپنی فلسفیانہ موٹو گائیوں کیلئے مشہور ہے۔

جس تنقید و تشخص کی ابتداء ڈیکارٹ کے طریق استتہاد (METHOD OF EVIDENCE) سے ہوئی اور جس نے دنیائے

فلسفہ کو ہیوم کی تاریک اور سُنان لا اوریت میں لے جا کر چھوڑ دیا تھا۔ اسکی اصلاح و تکمیل جرمنی کے نقاد فلسفی کانت نے کی۔

کانت کی اصل غرض مابعد الطبیعیات کی اصلاح و سحت تھی۔ لیکن اسی سلسلہ میں اُس کو اور مسائل کی طرف متوجہ ہونا پڑا۔

کانت نے تین کتابیں لکھی ہیں اور ان میں انسانی زندگی کے اہم ترین مسائل پر تنقیدی بحث کی ہے۔

(۱) ”تنقیدِ عقلِ نظری“ جس میں علمِ انسانی اور مابعد الطبیعیات

سے بحث کی ہے۔ (۲) ”تنقید عقل عملی“ جو کانت کا فلسفہ اخلاقیات ہے۔ (۳) ”تنقید تصدیق“ جس کا موضوع جمالیات ہے۔

”تنقید عقل نظری کا نتیجہ تشکیک ہے۔ اور تشکیک چونکہ حکیمانہ قیاس و استدلال کا نتیجہ ہے اس لئے نہایت گہری ہے۔ اس بھنور سے ہم کو ”تنقید عقل عملی“ نکالتی ہے۔ کانت کی اصطلاح میں عقل عملی ارادہ کو کہتے ہیں۔ ارادہ اگر ہوتا تو تلامذہ حقیقت میں ہم عمر بھر سرگرداں رہتے اور عملاً کچھ نہ کر سکتے۔ عقل نظری ہم کو علمی تناقضات میں چھوڑ دیتی ہے اور ہمارا ارادہ یا ضمیر ہم کو ان الجھنوں سے پھر آزاد کرتا ہے اور راہ عمل پر لگاتا ہے جس کا نتیجہ مذہب و اخلاق ہیں۔

کانت نے محسوس کر لیا تھا کہ عقل نظری اور ارادہ کے درمیان ایک خلا سی رہ گئی ہے۔ دونوں میں آخر ربط کیا ہے؟

کانٹ کو خیال ہوا کہ اگر اس حیلے پر ایک پل نہ تیار کر لیا گیا تو اسکا
 تمام فلسفہ کمزور اور ناقص رہ جائیگا چنانچہ اب اس نے تنقید تصدیق
 میں ایک تیسری چیز پیدا کی جو جمالی حس ہے اور عقل و ارادہ کے
 درمیان کی کڑی ہے۔ جسے عقل اور ارادہ دونوں سے مختلف ہے
 اور اپنی ایک جداگانہ ہستی رکھتی ہے۔ جمالی حس، عقل و ارادہ
 میں صرف ایک بات مشترک ہے اور وہ یہ کہ تینوں کی بنیاد کلیتہً ذہنی
 ہے عقل حقیقت کی تلاش کرتی ہے۔ ارادہ خیر کی۔ اور جمالی حس
 حُسن کی۔ لیکن جس طرح حقیقت اور خیر ذہن کی خود ساختہ صورتیں
 ہیں اسی طرح حُسن بھی ذہن ہی کی پیدا کی ہوئی صورت ہے۔
 جمالی حس سے باہر حُسن کا کوئی وجود نہیں۔

کانٹ نے جمیل اور جلیل میں ایک امتیاز قائم کیا ہے جمیل سے
 ہمارے اندر ایک ہم آہنگی کا احساس پیدا ہوتا ہے جس سے ہماری ریش
 کو سکون ہوتا ہے، برخلاف اسکے جلیل سے بے ربطی اور عدم تعلق

کا احساس ہوتا ہے اور ہمارے اندر ایک مہجانب، ایک تلمیذ پیدا ہو جاتا ہے۔ جمالیات کے مسئلہ کو کاٹنے وہاں سے اٹھایا جاوے سے ورنہ اسکو چھوڑا تھا اور وہی سنجیدگی، استقلال اور محنت کے ساتھ اس کو حل کرنے کی کوشش کی۔

فنون لطیفہ کیا ہیں؟ اس کا جواب ہی ہے جو بام کارٹن دکھاتا ہے یعنی حکمت و منطق کی ابتدائی صورتیں ہیں۔ چنانچہ کائنات کتاب ہے کہ شاعری حس اور فکر کے اختلاط سے وجود میں آئی۔ جمالیات اور منطق کو علم انسانی کی دو ہنر شاخیں مانتا ہے۔ دونوں اپنی اپنی جگہ حقایق کی تلاش کرتے ہیں۔ شاعر کہتا ہے کہ سورج سمندر میں ڈوب گیا۔ شاعری کی اصطلاح میں یہ اتنا ہی صحیح ہے جتنا طبیعیات کی اصطلاح میں غلط ہے۔

حقیقتِ عرباں اسوقت ہمارے حیطہ ادراک میں شکل سے آسکتی ہے جب تک کہ جمالیات اسکو اپنا مجازی جامہ نہ پہنا لے ہمارا

نفس مجبور ہے اور حقیقت کو سمجھنے کیلئے اسکو فنون لطیفہ کی مجاز
 (SYMBOLISM) درکار ہے۔ جمالیات کو منطق کو الہ کار سمجھنا چاہئے
 شاعری ہمارے منطقی تصورات کیلئے ایک حسی نقاب ہے جس پر تخیل
 نے تشبیہات و استعارات نے رنگ رنگ کے بیل بوٹے بنائے ہیں۔
 شاعری کا کام فضائل اخلاقی اور تصورات عقلی عکسی غیر محسوس چیزوں
 کو محسوس بنا دینا ہے۔ بھدی اور کریم پیرس بھی فونون لطیفہ کا
 موضوع بن سکتی ہیں۔ اس لئے کہ فنون لطیفہ کا کام محض حسین چیزوں
 کو پیش کرنا نہیں ہے بلکہ چیزوں کو حسین پیرایہ میں پیش کرنا ہے۔
 شاعر کسی بھدی صورت یا کسی غمناک واقعہ یا کسی مخرب خلاق بات
 کو حسین اور دلنشیں پیرایہ میں بیان کر سکتا ہے، اور یہاں وہ
 اپنے فرض سے ایک حد تک سبکدوش ہو جاتا ہے۔

فنون لطیفہ میں تین چیزوں کی ضرورت ہے جس، تخیل اور
 ذوق۔ ذوق حسن و تخیل کو باہم مربوط کرتا ہے۔ اس بحث میں کا

کی ایک بڑی کمزوری یہ ہے کہ وہ تخیل کی واضح تعریف نہیں کر سکا ہے۔ اتنا تو قطعاً ہے کہ وہ تخیل کو کوئی قوت فکری نہیں مانتا بلکہ حس کا ایک کرشمہ سمجھتا ہے۔ کائنات اس قدر تسلیم کرتا ہے کہ عقل سے علیحدگی بھی ایک قوت ہے جس کو وجدان کہتے ہیں اور جو نہ تو عقل ہے اور نہ حس۔ بلکہ دونوں کے درمیان کا رابطہ ہے۔ یہاں ہم کو پھر باہم کارٹن یاد آتا ہے جس کا نظریہ بھی یہی تھا۔

کائنات نے حسن کی چار حدیں متعین کی ہیں اور اس طرح گویا حسن کی ایک تعریف پیش کی ہے۔ ان میں سے دو سلبی (NEGATIVE) ہیں (۱) اُس چیز کو حسین کہتے ہیں جو بغیر کسی عنصر و غایت کے ہکومسور کر سکے۔ یہ لذتیوں اور افادیوں کے نظریہ حسن کی تردید ہے۔ (۲) وہ چیز حسین ہے جو بغیر کسی خاص تصبؤ کے ہکومسور کر سکے۔ یہ عقلیت کے حامیوں کا جواب تھا۔ اس طرح کائنات نے ایک اور انی عالم کا وجود تسلیم کیا جو ایک روحانی عالم ہے

اور جو جسمانی لذات مادی نفع و ضرر اور عقلی تصورات کے حدود سے
بالا تر ہے۔

حُسن کی دو ایجابی حدیں یہ ہیں :- (۱) وہ حسین چیز ہے
جو بظاہر ایک انتہا کا پتہ دے۔ لیکن دراصل کہیں کوئی انتہا
یا غایت نہ ہو۔ (۲) وہ چیز حسین ہے جو انبساطِ کلی کا سبب
ہو سکے۔

اس مختصر تبصرہ سے معلوم کیا جاسکتا ہے کہ کانسٹ
حُسن اور فنون لطیفہ کے مسئلہ میں کس قدر مبہم اور غیر واضح ہے۔
گویا خود اُسکے ذہن میں کوئی قطعی اور یقینی بات نہیں ہے۔
حُسن کی جو تعریف اُس نے کی ہے اُس سے کانسٹ کی یہ کمزوری
صاف ظاہر ہے۔ حُسن کو اُس نے موجود فی الذہن بتایا ہے
اور بعض جگہ حُسن کو حُسن اخلاقی سے مخلوط کر دیا ہے۔ خیر کا تصور
کانسٹ کے نقطہ نظر سے سائر کانسٹات پر چھایا ہوا ہے اور یہی

زندگی کے ہر مسئلہ کا آخری حل ہے۔ یہ سچ ہے کہ حُسن کا تصور بہت بڑی حد تک غیر اخلاقی ہے۔ مگر پھر بھی آخر میں چل کر اخلاقیات ہی کے ماتحت آجاتا ہے۔ اس قسم کی اور بھی کئی پیچیدگیاں کانتھ کے فلسفہ جمالیات میں رہ گئی ہیں۔

کانتھ میں جو تنازعات پائے جاتے ہیں اُس کا سبب یہ ہے کہ وہ فطرتاً تصوف کی طرف مائل تھا، اور اُس نے بڑا اٹھایا منطقی تکتیں و تنقید کا۔ نتیجہ یہ ہوا کہ اُس کا تمام فلسفہ علمیات (EPISTEMOLOGY) اور تصوف کا ایک اُبھا ہوا گورکھ دندا ہو کر رہ گیا۔ ایک طرف وجدانیت کا زور، دوسری طرف عقلیت کا سودا، کانتھ دونوں کے درمیان اُبھ کر رہ گیا۔

کانتھ کے جانشینوں نے اس ایہام و تذبذب سے فائدہ اٹھانے میں دیر نہیں کی۔ سب سے زیادہ اُنھوں نے کانتھ کی جس چیز کو اپنے گوں کی پائی وہ وہی باطنی قوت ہے جسکو اُس نے

و جدان کہا تھا اور جسکی بدولت ہم کو حسن کا احساس ہوا ہے۔
 سب سے پہلے کانٹ کے فلسفہ کی خامیاں دور کرنے کی
 جس نے کوشش کی وہ شکر ہے۔ شکر نے کانٹ کی داخلی تصویریت
 سے اختلاف کیا اور اس سے آگے بڑھ گیا جس مجھض ذہن کی پیداوار
 نہیں ہے بلکہ نظام قدرت میں موجود ہے۔ فنون لطیفہ مادہ اور ذہنی
 صورتوں میں نفس انسانی اور خارجی مظاہر قدرت میں باہم ربط پیدا
 کرتے ہیں۔ حسن نام ہے زندگی کا۔ مگر یہ زندگی جسمانی زندگی کہیں
 ہوتی بلکہ ایک غیر مادی کیفیت ہوتی ہے۔ ایک حسین مجسمہ کے
 متعلق اس اعتبار سے بجا طور پر کہا جاسکتا ہے کہ اس میں زندگی ہے
 اور اسی اعتبار سے ایک جان و ارجیز کے متعلق کہا جاسکتا ہے کہ اس میں
 زندگی نہیں ہے۔ فنون لطیفہ اپنی حسین اسلوب کی بدولت قدرت
 پر فتح پالیتے ہیں اور مادہ کو لطیف کر دیتے ہیں۔ فنون لطیفہ کی امتیاز
 شان لامتناہی ہے۔ وہ ہم کو عالم محسوسات کی زنجیروں سے آزاد

کر دیتے ہیں اور ہر قسم کے عقلی یا اخلاقی فرض کے احساس کے سبب و
 کر دیتے ہیں، جہاں فنون لطیفہ نے اخلاقی درس و تدریس کو اپنا
 موضوع بنایا وہیں ان میں بدنامی اور بھد اپن آجاتا ہے اور پھر
 ان میں کوئی جمالیاتی خصوصیت باقی نہیں رہتی۔

شکر کے خیال میں انسان اور خارجی دُنیا کے درمیان چار

قسم کے تعلقات ہیں:- (۱) مادی یا جسمانی (۲) منطقی یا علمی (۳)

عملی یا اخلاقی (۴) وجدانی یا جمالی۔ ان میں جمالی تعلق تمام دوسرے

قسم کے تعلقات سے برتر اور ان پر حاوی ہے۔ اکثر ایسا ہوتا ہے کہ

ایک چیز ہماری جسمانی، عقلی یا اخلاقی بہبود کا سبب نہیں ہوتی مگر

ہم کو بھلی معلوم ہوتی ہے۔ اس کا سبب یہ ہے کہ اس کا تعلق ہمارے

جمالی حس سے ہوتا ہے اور یہ جمالی حس ہر دوسرے حس سے ایک

رابطہ بھی رکھتی ہے۔ شکر اپنے نظریہ کی اس سے زیادہ وضاحت

نہ کر سکا۔ انداز سے معلوم ہوتا ہے کہ اس نے جمالی حس کو تمام حسوں کا

ایک اختلاط سمجھ رکھا ہے۔

شکر سے یورپ میں وہ تحریک شروع ہوتی ہے جو روحانیت کے نام سے مشہور ہے جسکی امتیازی خصوصیت جمالیات ہے اور جس نے مغرب کے تمام خیالات و نظریات اور زندگی کی تمام صورتوں میں انقلاب پیدا کر دیا۔ اس تحریک کے بعد فنون لطیفہ اور ان کے فلسفہ کو بڑا فروغ ہوا۔ سائے علوم اور سائے اخلاق تخیل کی روشنی میں دیکھے جانے لگے فنون لطیفہ اور بالخصوص شاعری کو انسان کی زندگی کا سب سے بڑا اور سب سے زیادہ اہم کتاب سمجھا جانے لگا۔ تخیل کو تمام قوتوں سے بلند و برتر قوت تسلیم کیا گیا اور اسی کی ہدایت میں علم و عمل کی راہیں طے کرنے کو ذریعہ نجات بتایا گیا۔ مختصر یہ کہ اس دور کا فلسفہ جمالیات اجملاً وہی ہے جس کو جرمنی میں فلسفہ تصوریت کہا گیا ہے اور جس کے ممتاز ترین نمائندے فحطے، شیلنگ اور ہیگل تھے۔ یہیں فنون لطیفہ پر تصورات اور معرفت کا زمانہ غالب آیا۔

شکر کے بعد فحخطے نے جمالیات کو پھر اخلاقیات کے رنگ میں رنگ دیا، خارجی دُنیا ایک "انا" سے پیدا ہوئی ہے اور ناقص اور ناقصاً اعتباراً ہے۔ "انا" خود اپنی پیدا کی ہوئی کائنات پر جب طنز اور ایراد کے ساتھ تبصرہ کرتا ہے تو اُس کا نتیجہ جمالیات کی شکل میں نمودار ہوتا ہے شیلنگل اور چند دیگر جرمن فلاسفہ کا بھی یہی خیال ہے لیکن شیلنگ نے جس نے شکر کا غائر مطالعہ کیا تھا اپنے نظریہ جمالیات میں بہت کافی ندرت اور لطافت پیدا کی ہے، اُس نے افلاطون کے نظریہ کی پہلے تردید کی ہے۔

..... وہ کہتا ہے کہ افلاطون نے فنون لطیفہ کو نقالی اس لئے کہا کہ عہد قدیم میں فنون لطیفہ واقعی نقالی سے آگے نہیں بڑھتے تھے صرف مظاہر قدرت اور حوادث روزگار کو من و عن پیش کر دینا فنون لطیفہ کا تنہا مقصد تھا لیکن آج کل فنون لطیفہ کی جو لائنگا لہجہ ہے شیلنگ کہتا ہے کہ حسن میں شخص پیدا کرنے کا نام فنون لطیفہ ہے۔

اسکے یہ معنی نہیں کہ ان کا موضوع کوئی انفرادی ذات ہے۔ فنون لطیفہ کا تعلق اس محیط تصور سے ہے جو کسی ایک فرد کی روح رواں ہے۔ شاعر یا صنّاع کسی ایک چیز یا شخص میں اس تصور محیط کو دیکھ لیتا ہے اور اس کو ظاہر کر کے اس خاص چیز یا شخص کو بھر پور ہی تصور محیط بنا دیتا ہے۔

شاعری اور فلسفہ ہی ایسی چیزیں ہیں جنکی رسائی اس عالم تصور کی تک ہے جس کو متصوفین عالم مثال کہتے ہیں اور جن کے سامنے عالم عناصر تحلیل ہو کر رہ جاتا ہے۔ فنون لطیفہ کو دراصل فی وفائی محسوسات کے سرکار نہیں، انکا کام تو اس ماورائی وجدان کو معرض اظہار میں لانا ہے جس کو حیات ابدی و لامتناہی پر عبور حاصل ہے، وہ زمانہ دور نہیں جبکہ فلسفہ اور فنون لطیفہ باہم مل جل کر حقیقت اولیٰ کی تلاش کریں اور پھر حسن اور حقیقت کو ایک پائیں۔

ہیکل کا فلسفہ بھی قریب قریب ہی ہے جو شیلنگ کا ہے لہٰذا

مبسوط و مشرح زیادہ ہے۔ ہیگل کے فلسفہ کے مطابق عالم ہست و بود کی روح رواں ایک نفس کل یا تصور مطلق ہے، انفرادی نفس اسی نفس کل کی شاخیں ہیں، نفس کل مائل بہ ارتقا ہے اور اپنے کو معرضِ اظہار میں لا کر جاننا پہچاننا چاہتا ہے جب اس کو اپنا وجداً ادراک ہوتا ہے تو اس سے فنون لطیفہ وجود میں آتے ہیں جب ہ اپنے کو احترام اور عبودیت کی نگاہ سے دیکھنے لگتا ہے تو مذہب پیدا ہوتا ہے، اور جب اسکو منطقی تعقل ہوتا ہے تو فلسفہ وجود میں آتا ہے لیکن ان سب کا مقصود دراصل وہی "تصور مطلق" ہے۔ ہیگل حسن اور حقیقت کو ایک ہی "تصور مطلق" کے مختلف پرتو مانتا ہے جس چیز کو فنون لطیفہ حسی جامہ پہنا کر اور محدود کر کے دیکھتے ہیں فلسفہ اُس کو عُریاں اور لامحدود دیکھتا ہے۔ اس سے یہ نتیجہ نکلا جا سکتا ہے کہ ہیگل فنون کو حکمت و فلسفہ سے فروتر سمجھتا ہے۔

شوہنہار کو اپنے پیشروؤں سے سب سے بڑا اختلاف یہ ہے کہ وہ ہستی کی اصل بجائے ایک تصور مطلق کے ایک ارادہ مطلق کو بتاتا ہے۔ ارادہ مطلق اندھا اور ناعاقبت اندیش ہے۔ ارتقاء اسکی فطرت کا تقاضہ ہے مگر اسکے سامنے کوئی خاص نصب العین نہیں ہے۔ کچھ خبر نہیں کہ کہاں سے آرہا ہے اور کہاں جا رہا ہے۔ ارادہ کی اسی ناعاقبت اندیشی کا نتیجہ ہے کہ زندگی ایک مصیبت ہو کر رہ گئی ہے۔ زندگی میں جتنی خرابیاں پیدا ہوئی ہیں وہ اسی ارادہ کے غیر معقول افراد و شخص سے پیدا ہوئی ہیں۔ ہم کو چاہئے کہ اس افراد کی تردید کریں اور پھر اصل سے مل کر ایک ہو جائیں اسکی تین صورتیں ہیں۔ فلسفہ، فنون لطیفہ اور اخلاقیات۔ فنون لطیفہ کو فلسفہ قطعاً فوقیت حاصل ہے۔ چنانچہ شوہنہار کہتا ہے کہ شاعر ہونا فلسفی ہونے سے کہیں زیادہ خوش قسمتی ہے۔ فنون لطیفہ کی بنیاد وجدان پر ہے۔ وجدان کا موضوع وہ تصورات ہیں جن کو افلاطون ازلی نمونے کہتا ہے۔ جزییات سے فنون لطیفہ کو کوئی سروکار نہیں۔ فنون لطیفہ وجدان کے

توسط سے عالم زبان مکان کے جزئیات کی ہیئت کو بدل دیتے ہیں اور ان کو ہمارے لئے سکون و راحت کا سبب بنا دیتے ہیں۔

شوہنہار کے جمالیات کی بڑی قدر ہوئی، حالانکہ وہ خود اپنی اخلاقیات کو زیادہ اہمیت دیتا ہے۔ اسکی رائے میں فنون لطیفہ ہم کو صرف تھوڑی دیر کیلئے سکون دے سکتے ہیں۔ ارادہ مطلق یا مشیت کی سفاکیوں سے مستقل طور پر نجات پانے کیلئے ضروری ہے کہ ہم زندگی سچ دیں اور دنیا کے جھگڑوں سے منہ موڑ کر دنیا سے لے لیں۔

شوہنہار کی اخلاقیات کی بنا رہبانیت پر ہے جس کو وہ زندگی کے درد کا آخری علاج بتاتا ہے۔ شوہنہار کے بعد اور کئی حکما گزرے جنہوں نے جمالیات کے مسئلہ پر کچھ نہ کچھ غور و فکر کیا۔ لیکن طوائف کے خیال سے ان کو نظر انداز کر دیا گیا۔ اجمالاً پھر اتنا جتا دینا ہے کہ اب دنیا عقلمندی کی سطح سے ہٹ کر وجدانیت کے مرکز پر قائم ہو چکی تھی۔ حکما کا عام رجحان تصوف کی طرف تھا۔ وہ جو کچھ سوچتے اور جو

کچھ کہتے تھے وہ تصوف ہی کی دھن میں ہوتا تھا۔
 لیکن ایک طالوسی ماہر جالیات کے خیالات کو مختصر یہاں بیان
 کر دینا ضروری معلوم ہوتا ہے جو ”ڈی سنیکٹس“ کے لقب سے مشہور ہے
 یہ شخص نیلز میں دبیات کا اُستاد تھا۔ ڈی سنیکٹس نے ہیکل اور شوہنا
 کے جالیات سے بہت کچھ مدد لی ہے لیکن ان سے اختلاف بھی
 بہت کافی کیا ہے۔ اُس کا خیال ہے کہ فنون لطیفہ کے حدود سے
 باہر جو کچھ ہے وہ منتشر، غیر منضبط اور غیر مشکل ہے۔ فنون لطیفہ کا
 کام انضباط اور صورت آفرینی ہے۔ بھدی سے بھدی اور کریم
 سے کریم چیز فنون لطیفہ کا موضوع بن سکتی ہے اگر وہ اس کو صورت
 دے سکیں۔

مثلاً اس نکتہ کو یوں سمجھئے کہ آئیگو یا کیبتہ سے بدتر اور ان سے
 زیادہ غیر مرغوب ہستیاں بھی دنیا میں ہو سکتی ہیں؟ لیکن شکسپیر نے
 ان کو جو صورتیں دی ہیں وہ کیا دلپذیر نہیں ہیں؟ -

فنون لطیفہ میں ”ڈی سینکٹس“ کے خیال کی رو سے خیال ہی سب کچھ ہے۔ یہ سچ ہے کہ شاعر یا مصور پہلے خارج سے مواد لیتا ہے اور تب ان کو صورت دیتا ہے لیکن یہ مواد صورت پانے سے پہلے منتشر مہیولی سے زیادہ حیثیت نہیں رکھتے۔ شاعر یا مصور انکو اپنی شخصیت کی نیگیٹیو سے محور کر کے انکے اندر ایک نئی شائے ایک نئی قدر و قیمت، ایک نئی زندگی پیدا کر دیتا ہے۔ اور اگر ایسا نہیں ہے تو شاعر کی شاعری اور مصور کی مصوری بچوں کے کھیل ہو کر رہ جاتے ہیں اور کوئی معنی نہیں رکھتے۔

”ڈی سینکٹس“ تخیل کا کام صرف صورت آفرینی بتاتا ہے۔ یہی صورت پرستی ہے جس نے اسکے جمالیات کو غیر واضح چھوڑ دیا اور وہ فنون لطیفہ کی کوئی قطعہ تعریف نہ کر سکا، وہ ہر چیز کو عالم صورت میں دیکھنا چاہتا ہے اور تصورات و کلیات کی مجرد دنیا میں دیر تک نہیں رہ سکتا۔ یہی اسکی بلندی ہے اور یہی اسکی پستی۔

(۵)

دور حاضرہ
اور

جمالیات کا مستقبل

دور حاضرہ کی سب سے زیادہ حیرتناک خصوصیت یہ ہے کہ انسان کی روزمرہ کی زندگی میں جتنا ہی زیادہ مادیت اور افادیت کا استعمال اُتتا ہی زیادہ انسان مادیت اور افادیت سے بیزار ہے۔ چنانچہ ہم دیکھتے ہیں کہ کیمیا اور طبیعیات جن کا موضوع صرف مادیات بتایا جاتا ہے مادے سے اگر قطع نظر نہیں کر رہے ہیں تو کم از کم یہ کوشش ضرور کی جا رہی ہے کہ مادہ کو جہاں تک ممکن ہو لطیف بنایا جائے۔ ایتھر (ETHER) اور ایتھرون (ETHERON) تک پہنچے ہیں۔ اور بہتیرے ایسے ہیں جو اس جوہر لطیف کو بھی ایک قسم کی قوت بتاتے ہیں۔

مادیت اور عقلیت کی حدیں بہت پیچھے چھوٹ گئی ہیں۔ اور معرفت کی دُمن میں دُنیا نہ جانے کہاں سے کہاں پہنچ گئی ہے۔ اب حقیقت کو عالمِ روح و وجدان میں تلاش کیا جا رہا ہے۔ معرفت حق کی اس دوڑ و دھوپ میں چار شخص بہت سر بلند

نظر آ رہے ہیں۔ میری مُراد پروفیسر بریڈے، روڈلف آئیکن،

بیرگسٹان اور کرفچے سے ہے۔ اسکی گنجائش تو ہے نہیں کہ ان چاروں کے فلسفے سے کما حقہ بحث کی جائے۔ لیکن پھر بھی کرفچے

کے فلسفہ جمالیات پر تبصرہ کرنے سے پہلے میرے خیال میں یہ

جان لینا ضروری ہے کہ باقی تین کدھر جا رہے ہیں۔

بریڈے نے حقیقت پر علمپاتی (EPISTEMOLOGICAL) نظر

ڈالی ہے۔ اور اپنی معرکہ الآراء تصنیف ”منظرا و حقیقت“

(APPEARANCE & REALTY) میں یہ ثابت کیا ہے کہ جس چیز

کو مستطابو الطبیعیات اور اخلاقیات نے حقیقت سمجھ رکھا ہے وہ

دراصل حقیقت نہیں کیونکہ اگر غور کیا جائے تو وہ آپ اپنی تردید کرتی ہوئی معلوم ہوتی ہے۔ اور جو چیز آپ اپنی تردید کرے وہ مظہرِ ہوتی ہے نہ کہ حقیقت۔ حقیقت ایک روحانی چیز ہے

جرمنی کا نوبل پرائز پانے والا فلسفی آسٹین بھی اپنی قابل قدر کتاب

”زندگی کی ماہیت اور غایت“ (THE MEANING & VALUE OF LIFE)

میں حقیقت کو ایک روحانی قوت بتاتا ہے حقیقت کی تلاش میں انسان نے کہاں کہاں کی خاک نہیں چھانی۔ دورِ بربریت کی خرافات پرستی تمدنِ جدید کی مادیت اور عقلیت تک انسان کو ایک ہی سودا رہا۔

حقیقت کی جستجو اور یہ جستجو اس لئے تھی کہ اطمینانِ قلب حاصل ہو۔ پھر تمدنِ انسانی کی تاریخ کا مطالعہ کیجئے تو معلوم ہو جائے کہ اس حقیقت کے پیچھے کیسے کیسے اختلافات ہوئے، کیسی کیسی تو تومیں میں رہی۔ اور کیسے کیسے فتنے برپا ہوئے:-

مردمِ دیکے جھگڑتے ترچھینتے رہے تو اگر پردہ اٹھائے تو تو ہی تو ہو جائے

آئینہ نگار نے تمدن کی رفتار کا بہت غائر مطالعہ کیا ہے اور اس نتیجہ پر پہنچا ہے کہ اب تک حقیقت کی تلاش اس جگہ ہوتی رہی ہے جہاں حقیقت ہے نہیں حقیقت روحانی دنیا کی چیز ہے اور یہ روحانی دنیا دنیا کے انسانیت کے باہر نہیں ہے جیسا کہ اگلے زمانہ کے متصوین سمجھتے رہے بلکہ دنیا کے انسانیت کے اندر ہی موجود ہے۔ آئینہ نگار نے روحانیت کو کوئی مجبوری کیفیت یا محویت و استغراق نہیں مانتا۔ روحانیت نام ہے ایک حرکت دوام کا۔ اور اس حرکت دوام کے معنی ہرگز نہیں کہ دنیا کی دنیا اور انسان کی انسانیت کو نقش موہوم سمجھ کر محو کر دیا جائے اور ایک ایسے عالم بالا کی جستجو میں سرگرداں پھرا جائے جو اگر اسکا وجود کہیں ہو بھی تو ہمارے کام کی چیز نہیں ہو سکتی۔ روحانیت کا کام تو یہ ہے کہ وہ انسانیت کی دنیا کا اپنا مرکز قائم رکھتے ہوئے اسکو روز بروز نہیں دمبدم زیادہ وسیع بناتی رہے۔ فرانس کا مشہور حکیم بیرگسان بھی حقیقت اولیٰ کو ایک

قوتِ حیاتیہ (ELAW VITAL) کے نام سے موسوم کرتا ہے۔ یہ قوت حیاتیہ سلسلے ہنگامہ ہستی کی جڑ ہے۔ اس قوت کو کہیں ایک جگہ قرار نہیں حرکت ارتقاء اور تخلیق اسکی فطرت ہے۔ قوت حیاتیہ دوران ارتقا میں نئی نئی صورتیں پیدا کرتی رہتی ہے۔ اسکی پہلی ارتقائی منزل اور پہلی تخلیق مادہ اور جسم ہے۔ دوسری منزل میں شعور پیدا ہوا اور اس شعور کا ارتقاء ہونے لگا۔ حیوانات اولیٰ میں شعور کے معنی صرف حرکت منظراری کے ہیں۔ انسان میں اس شعور نے عقل و وجدان کی صورت اختیار کی ہے جو اب تک اسکی برترین صورتیں ہیں۔ لیکن بیگسان و وجدان کو عقل پر فوقیت دیتا ہے۔ اب تک حکمائے غلطی یہ کہ عقل کو علم و معرفت کا ذریعہ سمجھتے رہے اور عقل سے یہی کام لینے کی ناکام کوشش کرتے رہے عقل صرف ہماری مادی اور جسمانی حاجتوں کو روکنے کے لئے وجود پذیر ہوئی ہے، علم و معرفت کے لئے نہیں زندگی ایک دن ان دنوں حقیقت ہے جس کو کہیں کبھی ٹھہرا نہیں۔

عقل اس چیز کو سمجھ ہی نہیں سکتی جو رواں دواں ہو۔ وہ زندگی کو حب
 سمجھنے کی کوشش کرتی ہے تو اس میں گرہیں ڈال دیتی ہے اور اس کو
 روک دیتی ہے۔ یعنی پہلے وہ زندگی کو بگاڑ کر موت بنا دیتی ہے تب اس کو
 سمجھتی ہے اور جس چیز کو وہ سمجھتی ہے وہ زندگی نہیں ہوتی۔ زندگی
 کی ماہیت جاننے کیلئے وجدان ہے۔ شاعر کا وجدان بیک وقت
 اور بیکنگاہ زندگی کے پورے باؤ پر محیط ہو جاتا ہے۔ فنون لطیفہ
 میں اسی لئے حکمت و فلسفہ کے مقابلے میں کہیں زیادہ ہم کو زندگی کی
 جھلک نظر آتی ہے۔

اب ہم اپنے وقت کے اس فلسفی تک آ گئے ہیں جس نے جمالیات میں
 ایک نئی روح پھونکا دی ہے جس طرح بیرگسان اور آئیگن نے مابعد
 الطبیعیات اور زندگی کے اور مسائل کو تصوف سے ملا دیا ہے۔ اسی طرح
 کرچے نے مابعد الطبیعیات اور تصوف کو جمالیات بنا دیا ہے۔ کرچے
 اطالیہ کا رہنے والا ہے۔ اطالیہ کی سرزمین خصوصیت کے ساتھ جمالیات

کیلئے موزوں معلوم ہوتی ہے۔ اسکی وجہ یہ ہے کہ جب ان سے علوم و فنون نے ڈیرہ خیمہ اٹھایا تو اسی خطہ میں کرنیواہ لی اور پھر یہیں پہلے پھولے۔ ہم دیکھ چکے ہیں کہ کرپچے سے پہلے جتنے اطالیوں نے جمالیات کے مسئلہ کو اٹھایا ان سب نے کس سہولت اور اعتماد کیساتھ اسپرٹ کی۔

اگر اس مقالے کو صرف کرپچے کے فلسفہ تک محدود رکھا جاتا تو اتنے صفحات میں سو ایک سرسری اور اجالی تبصرہ سے زیادہ ممکن نہ تھا کرپچے کا فلسفہ بہت وسیع اور شرح اور۔ اس وقت ہم ایک خطا کہ سے زیادہ پیش نہیں کر سکتے اور وہ یہ ہے:- علم انسانی دو قسم کے ہوتے ہیں (۱) وجدانی (۲) عقلی۔ وجدانی علم جس کو معرفت کہنا بہتر ہوگا تخیل کی وساطت سے حاصل ہوتا ہے اور جزئیات سے متعلق ہوتا ہے عقلی علم عقل کی پیداوار ہے اور کلیات سے متعلق ہے۔ وجدان کی دنیا عالم صور ہے اور عقل کی تصورات مجرہ۔ وجدان عقل کی اعانت سے قطعاً بے نیاز ہے۔ یہ سچ ہے کہ اکثر ہمارے وجدانات تصورات سے مخلوط ہو جاتے

ہیں۔ مگر پھر یہ تصورات اپنی تصویری خصوصیت کا کھو بیٹھتے ہیں اور جدا بنا
 میں تحلیل ہو کر رہ جاتے ہیں۔ اسکی مثال یہ ہے کہ جب کوئی شخص اپنے
 جذباتِ الم سے مجبور ہو کر فلسفیانہ خیالات کا اظہار کرتا ہے تو وہ
 کلیات کی حیثیت نہیں رکھتے بلکہ اس شخص کے ذاتی جذبات بن جاتے
 ہیں اور اس شخص کی شخصیت کے اجزائے ترکیبی معلوم ہوتے ہیں۔

وجدان کو بعض لوگ ادراک محسوسات کا مرادف سمجھتے ہیں۔ اس میں
 شک نہیں کہ ادراک بھی وجدان ہوتا ہے جس کمرہ میں بیٹھا لکھ رہا ہوں
 جس قلم سے لکھ رہا ہوں، جس کا غذا اور جس وشنائی کو کام میں لا رہا ہوں
 یہ سب رکاتِ وجدانات ہیں لیکن اگر اسی وقت میرا تحلیل میرے سامنے
 اس میں "کی تصویر پیش کرے جو کل اسی وقت کسی دوسرے کمرے
 میں بیٹھا ہوا لکھتا ہوگا اور دوسرا قلم اور دوسرا کمرہ کا غذا وغیرہ استعمال کر رہا
 ہوگا تو یہ بھی وجدان ہوگا۔ کہنے کا مطلب یہ ہے کہ واقعی اور غیر واقعی
 کا امتیاز وجدان کیلئے بے معنی ہے اور زبانِ مکان کے قیود سے جدا

کو کوئی سروکار نہیں۔ وجدان کا کام تشخص اور فردیت اور صورت پیدا کرنا ہے۔ وجدان کا دوسرا نام اظہار ہے۔ اظہار کے لفظ سے لوگ دھوکے میں پڑ جائیں گے۔ اظہار سے عموماً الفاظ میں بیان کرنا سمجھا جاتا ہے۔ یہ مفہوم بہت تنگ ہے۔ مصوٰزنگ اور خطوط کے ذریعہ سے اور مطر آواز اور بھاؤ کے ذریعہ سے اسی چیز کا اظہار کرتا ہے جس کا اظہار شاعر الفاظ میں کرتا ہے۔ یہ وجدان یا قوت اظہار ایک حد تک ہر انسان میں ملتا ہے۔ قص ہے صناعت میں یہی ملکہ بجا تمام موجود ہوتا ہے۔ مصوٰزنگ اور صورت اس لئے ہے کہ وہ اس چیز کو پوری دکھاتا ہے جسکی عوام صرف ایک جھلک دیکھ سکتے ہیں۔ مختصراً یہ کہا جاسکتا ہے کہ وجدان اظہار اور صورت آفرینی کے ملکہ کو کہتے ہیں۔ وجدان عقل کی غلامی سے آزاد ہے۔ واقعی اور غیر واقعی۔ تجربی اور تخمیلی کے امتیاز سے بیگانہ ہے۔

کوچے اس خیال کو لیکر آگے چلتا ہے اور کہتا ہے کہ وجدان اور صناعتی دو چیزیں نہیں ہیں۔ وجدان صناعتی ہے اور صناعتی وجدان بعض کا

خیال ہے کہ صنایع کا وجدان عام وجدان سے مختلف اور برتر ہے۔ لیکن یہ لوگ اپنے خیال کو اس سے زیادہ واضح اور صاف نہیں کر سکے۔ صنایع کے وجدان اور عام وجدان میں آخر کیا فرق ہے اور کس اعتبار سے اول لڑکر آخر الذکر سے برتر ہے؟ اس کا کوئی قطعی اور شافی جواب نہیں۔ حقیقت یہ ہے کہ صنایع کے وجدان اور عام وجدان میں کیفیت اور ماہیت کے اعتبار سے کوئی فرق نہیں۔ ہاں کمیت اور مقدار کے لحاظ سے فرق ہو سکتا ہے۔ اور یہ فرق کوئی ایسا فرق نہیں جسکی بنا پر دونوں میں امتیاز قائم کیا جائے۔ اس سے کس کو انکار ہوگا کہ بعض لوگوں میں ظہار کرنے کا ملکہ زیادہ ہوتا ہے اور ہم ان کو صنایع کہتے ہیں۔

جمالیات کا ایک اہم سوال یہ ہے کہ فنون لطیفہ میں زیادہ ضروری چیز مواد ہے یا صورت یا دونوں برابر ضروری ہیں؟۔ کہوچے کا خیال ہے کہ مواد ضروری تو ہے اس لئے کہ اگر مواد نہوں تو فنون لطیفہ صورت کس چیز کو دینگے؟ لیکن یہ خیال غلط ہے کہ ان مواد میں کوئی خاص جمالی

نوعیت ہونا چاہئے۔ یہ نوعیت دراصل صورت میں ہوتی ہے جو اس وقت ظہور پذیر ہوتی ہے جبکہ صنایع مواد کو صورت دے چکتا ہے صنایع کہیں سے اور کسی قسم کے مواد کو لیکر صورت دے سکتا ہے۔ اور اگر وہ اپنی صورت نگری میں کامیاب ہو جائے تو اسکو فنون لطیفہ کے تحت میں لے آنا چاہئے۔

فنون لطیفہ کو بڑے پرانے زمانے سے فطرت کی نقل بتایا جا رہا ہے کہ وہی کا خیال ہے کہ اگر نقل سے مراد یہ ہے کہ شاعر یا مصور بظاہر قدرت کو لیکر اپنی وجدانی صورت میں پیش کرتا ہے تو یہ کہنا ٹھیک ہے لیکن اس وقت نقل نہیں ہ جاتی۔ یہ تو فطرت کی معرفت ہو گئی، کیونکہ فطرت کو اس تخلیقی (IDFAL) صورت میں پیش کیا گیا ہے جس میں خود فطرت اپنے کو نہیں پیش کر سکی۔ اور اگر نقل سے مراد یہ ہے کہ صنایع قدرت کا عکس بننے رکھ دیتا ہے تو یہ فنون لطیفہ پر ایک تہان ہو سکتی کوئی بنیاد نہیں۔

کہوچے فنون لطیفہ کو انسان کی نجات کا بہترین ذریعہ قرار دیتا ہے محاکات جذبات کو ترتیب کے معضلات ظہار میں لے آنے سے انسان نہیں

جذبات و محاکات کی سطح سے بلند ہو جاتا ہے اور انکی روح فرسا بندوبست
 سے آزاد ہو جاتا ہے۔ یہ قریب قریب ارسطو کے نظریۃ المیہ کا اعادہ ہے۔
 عقلی علم وجدانی معرفت سے مختلف ہے لیکن دونوں ایک قلم غیر متعلق
 نہیں ہیں عقلی علم کا موضوع تصورات ہیں اور یہ تصورات کلیات ہوتے
 ہیں۔ وجدان کا موضوع اجزاء ہیں لیکن کلیات بغیر جزئیات کے وجود میں
 نہیں آسکتے تھے۔ پہلے جزئیات کا ہم کو وجدان ہوا اسکے بعد ان سے
 ہم نے کلی تصورات قائم کئے، وجدان تصور اور تعقل سے پہلے کی چیز ہے
 یعنی وجدانی علم عقلی علم کا ماخذ ہے فنون لطیفہ حکمت و فلسفہ کی جڑ ہیں۔
 کرچے افادیت اور اخلاقیات کے خلاف ہے فنون لطیفہ کیسے
 خیر، لذت یا منفعت غیر مانوس صہطلا ہیں فنون لطیفہ میں کوئی
 غایت یا مقصد تلاش کرنا مضحکہ انگیزی بات ہے۔ کرچے کے نزدیک
 فنون لطیفہ کو اخلاق یا اعمال سے کوئی تعلق نہیں۔ فنون لطیفہ جذبات کو
 ترتیب دیکر اور معرض اظہار میں لاکر اپنے فرض سے سبکدوش ہو جاتے

ہیں اور انظار الہام کے تابع ہے جس پر یاد و تنقید کا خود صنّاع کو اختیار نہیں
وہ تو اپنے الہامات کو ظاہر کرنے پر مجبور ہے۔ اس سے بحث نہیں کہ دنیا اسکو
اخلاق آموز سمجھتی ہے یا مخرب اخلاق، اسکو کار آمد مانتی ہے یا بیکار۔ کرپے نے
فنون لطیفہ کی وہی تعریف کی ہے جو ستانی نے عشق کی کی ہے۔

عشق وابستہ خرد نہ بود علت عشق نیک بد نہ بود

کرپے کا نظریہ حسن بھی اچھوتا ہے۔ کوئی چیز اگر مکمل در مجموعی اور کلی حیثیت

سے معضّر انظار میں آ جائے تو اسی کو عوام کی اصطلاح میں حُسن کہتے ہیں

لیکن اگر انظار ناقص رہ جائے تو وہی چیز کہ یہ ہو کر رہ جاتی ہے۔ اسکے یہ

معنے ہوئے کہ بد صورتی میں تو اختلاف مدارج ہو سکتا ہے مگر حُسن میں

نہیں ہو سکتا، کیونکہ حُسن نام ہے کمال کا اور کمال میں مدارج نہیں پائے

جاتے۔ کمال سے نیچے نقص میں مدارج ضرور ہیں۔

اپنی کتاب "نظریہ جمالیات" میں کرپے نے فنون لطیفہ کے ضمن میں اور

بہت اہم مسائل حل کر ڈالے ہیں لیکن اُن پر تبصروں کا طویل عمل ہو رہا ہے اسکے

جمالیات سے غرض تھی اور اُس کے جمالیات پر نظر ڈالی گئی ہے۔

کروچے کا نظریہ جمالیات یقیناً متصوفانہ ہے۔ اس لئے کہ فنون لطیفہ

کو وہ کیسے روحانی چیزیں سمجھتا ہے.....

جن کو کسی اخلاقی یا افادی غایت سے کوئی مطلب نہیں فنون لطیفہ کو

عمل سے بھی کوئی لازمی یا باطنی تعلق نہیں ہے۔ وہ سراسر نظری ہیں۔

لیکن سائنس اور فلسفہ دونوں سے نظری ہونے کے باوجود مختلف اور

بالا تر ہیں۔ اس نظریہ کے رو سے فنون لطیفہ کو علم و معرفت کی معراج

سمجھئے۔ اس بلندی سے جب ہم دیکھتے ہیں تو ہر علم ناقص و تہنگ نظر

ثابت ہوتا ہے۔ اگر ہم حقیقت کی تمام تہوں کو کھول کر رکھ دینا چاہتے

ہیں تو فنون لطیفہ اور صرف فنون لطیفہ کی طرف رجوع ہونا پڑے گا۔

کروچے نے تفصیلاً و ترتیب کے ساتھ جمالیات پر نظر ڈالی ہے

اور جس سہولت اور سلاست کے ساتھ سمجھایا ہے اس کی مثال تاریخ جمالیات

میں نہیں ملتی۔

ابتداءے آفرینش سے لیکر اس وقت تک بنی نوع انسان کی تاریخ پر غور کر جائیے تو معلوم ہوگا کہ انسان کی زندگی کا مقصد ہمیشہ ایک رہا ہے یعنی آسودگی اور اطمینانِ قلب حاصل کرنا اور یہی چیز اسکو نہیں اسی تلاش میں تمدن کی تمام منسزلیں طے ہو گئیں اور اسی چیز کا سراغ نہیں ملا۔ سب سے پہلے انسان نے خرافات سے اپنے کو مطمئن کرنا چاہا۔ اسکے بعد مذہب کا دور آیا۔ مذہب کی جگہ فلسفہ نے لی۔ پھر فلسفہ اور مذہب مل گئے اور شراقت نے تصوف کی بنیاد ڈالی۔ اس سے دنیا تنگ ہو گئی تو ادب اور افادیت کی طرف مائل ہوئی اور ادبی اور اقتصادی سیاسی فلاح کو عین آسودگی سے تعبیر کرنا چاہا۔ مگر آنکھوں کے پردے ہٹتے ہی لہے اور زردی کا دھوکا دیر تک کبھی قائم نہ رہ سکا۔ ہمارے علمی و صمدی پورے عہد کا داخلہ و اخلاق بڑی سختی اور پابندی کے ساتھ سنوائے گئے۔ حکومت کا تختیٰ معیار قائم ہوا، جسمانی عیش و راحت کے سامان مہیا ہوئے مگر ہم بہر حال سکون اور آسودگی سے اسی طرح بے بہرہ رہے۔

آخرہ یہ غیر واضح سمجھنی کہاں سے آئی اور اسکا راز کیا ہے؟۔
 شوہنہار جیسے فلسفیوں نے اسکا وہ جواب یا جو مولانا روم نے اپنے
 ”انسری کے المنامہ“ (TRAGEDY OF THE REED) میں دیا ہے۔

ہر کسے کو دور یا نڈاز اہل خویش باز جوید روزگار وصل خویش
 ہم اپنی اہل سے (چاہے اسکو مشیت کیئے، تصور مطلق کہئے، خدا کہئے یا
 کچھ اور) بذریعہ انفراد و تفصیل جدا ہو گئے ہیں اور ہم پھر اسی میں مل جانا
 چاہتے ہیں۔ یہ کیوں کر ممکن ہے؟ تجربہ بتا چکا ہے کہ مذہب بیکار ہے،
 تصوف غلط اندیش ہے۔ مادیت اور عقلیت افادیت تینوں دھوکے
 ہیں۔ پھر ہم کہاں جائیں اور کہاں پنا گوہر مقصود تلاش کریں؟۔
 اب حقیقت وزبرد روشن ہو رہی ہے کہ جو کام تصوف کے نہوسکا
 وہ دراصل فنون لطیفہ کا کام تھا فنون لطیفہ اب تصوف کی جگہ پر قابض
 ہو رہے ہیں۔ ہم اگر اپنی ”صل“ سے پھر ہم آغوش ہو سکتے ہیں تو فنون لطیفہ
 کی وساطت سے۔ اس ”صل“ سے ہم کو پھر ملانے کیلئے سب سے زیادہ اب تک

جس نے ہاتھ پاؤں ملے تھے وہ تصوف تھا لیکن اسکی ناکامیابی کا سبب یہ ہے کہ تصوف بھی مذہب کی طرح ہلکویسی سبق دیوارہا کہ دنیا دار لہجہ ہے اور اسکی آزمائشوں و رکھفتوں سے نجات حاصل کرنے کی صرف ایک تدبیر ہے اور وہ یہ کہ دنیا کو حرف غلط سمجھ کر اس سے مُتھ موڑ لو اور اسکی کُلفتوں کو بھول جاؤ۔ اگر حقیقت سے ہٹنا ہو کر اطمینانِ نفس اور انبساطِ روح حاصل کرنا چاہتے ہو تو مجاز سے حقیقت کی طرف آؤ۔ اور حقیقت مجاز سے اتنا ہی باہر ہے جتنا کہ کوئی چیز اپنے سایہ سے۔ تصوف کا فلسفہ نظری دھل گیا ہے؟ یہاں اس سے بحث نہیں۔ اس نے جو کچھ کیا اور دنیا نے اس سے جو کچھ پایا وہ ایک طرح کی مہولیت اور مہانیت تھی۔

فنون لطیفہ اسکے برعکس جاتے ہیں، وہ مجاز کو حقیقت یا دنیا کو خدا کی طرف نہیں لیجاتے، بلکہ حقیقت کو مجاز یا خدا کو دنیا کی طرف لے آجاتے ہیں اگر حقیقت مجاز سے باہر کوئی وجود رکھتی ہے۔ ورنہ رموزِ جمالیات کے ماہرین کا تو یہ عقیدہ ہے کہ حقیقت اگر کہیں مل سکتی ہے تو مجاز میں جاری

وساری ملے گی۔ صوفیوں نے بڑی پرواز کی تو الہی مجاز و قسطنطین الحقیقۃ ”مجاز کو حقیقت کی سیڑھی سمجھا۔ وہی خاصیت۔ شاعر مجاز کو عین حقیقت جانتا ہے۔ میرے ایک عزیز دوست نے کس اسلوب کے ساتھ ہی خیال کو ادا کیا ہے۔

خلقت کو سنوارے عبادت کیا، دنیا کا شباب آئے جنت کیا،
ہاں سیکدہ جہاں کا ذرہ ذرہ سرشار مجاز ہو حقیقت کیا،
دنیا اور عقبی، مجاز اور حقیقت کی لغو تفریق اور اس کے خارجی اثر نے دنیا کے انسانیت کو کافی نقصان پہنچایا۔ شاعر یہ نہیں چاہتا اور نہ اس کے نزدیک یہ ممکن ہے کہ انسان کو انسانیت سے محروم کر کے خدا سے ملا کر وہ مجاز کا مجازی مرکز اپنی جگہ قائم رہنے دیتا ہے اور اسی میں حقیقت کو پاتا ہے۔ شاعر جانتا ہے کہ دنیا ہی میں انسان نے حقیقت کو کھویا، اور اسی میں بالآخر اس کو پائے گا۔ بقول اسی۔

”ملنے کی یہی راہ نہ ملنے کی یہی راہ دنیا جسے کہتے ہیں عجب راہ گزرا“
فنون لطیفہ کی ایک بڑی خصوصیت یہ بھی ہے کہ وہ چیزوں کی

ہیئت اور اگر ہیئت ہی کو ماہیت سمجھ لی جائے جیسا کہ ابھی مسئلہ حجاز
 و حقیقت میں بتایا جا چکا ہے تو چیزوں کی ماہیت کو بدل دیتے ہیں
 اور یہ ہیئت یا ماہیت اصل چیز سے کہیں زیادہ مکمل اور حسین ہوتی ہے
 جیسا کہ اس مقالہ میں کہی جا چکا ہے۔ مثلاً سمجھئے، عشق کا داغ
 کس کے دل کو نہیں لگتا اور کون اس کا رونا نہیں دےتا لیکن ذرا غور کیجئے کہ
 جب شاعر اسی داغ کی تصویریں کھینچتا ہے کہ :-

ہے ترے داغ سے ترسینہ سوزاں میرا
 آج رنگ آگ سے رکھتا ہے گلستاں میرا

تو کیا اسی داغ کی ماہیت بدل نہیں جاتی اور کیا وہ ہمارے لئے سربراہ
 نشاط و انبساط نہیں بن جاتا؟ زیادہ مثالیں دینے کی نہ فرصت ہے اور نہ
 اسکی ضرورت۔ شخص اپنی اپنی جگہ غور کر کے سیکڑوں مثالیں پیش کر
 سکتا ہے حضرت عیسیٰ کے مصلوب ہونے سے کون ایسا عیسائی ہے جس کو
 مسرت ہوئی ہو لیکن پھر کون ایسا عیسائی ہے جو مسیح کی وہ تصویر

جس میں وہ صلیب پر چڑھائے گئے ہیں اپنے پاس رکھنا چاہتا ہوں؟
 کیا اسکی نفسیاتی اور نظری تاویل نہیں ہے کہ مسیح مصلوب ایک
 روح فرسا منظر ہے اور مسیح مصلوب کی تصویر ایک ایسا منظر ہے جس سے
 قلب کو سکون ہوتا ہے۔ غرضکہ فنون لطیفہ سے ہم اس لئے سکون اور
 اہمیت کی امید کرتے ہیں کہ وہ چیزوں کی اہمیت یا اہمیت کو بدل دیتے ہیں
 اس تمام طول بحث کا مقصد تھا کہ اب ہر زمانہ آگیا کہ جمالیات
 دنیا میں وہی اعتبار اور وہی حیثیت حاصل کرے جو کبھی مذہب
 اور تصوف حاصل کئے ہوئے تھے۔ اب دنیا کا مذہب اور دنیا
 کا تصوف جمالیات ہوگا۔ اگر تصوف کی اصطلاح کو قائم رکھنا ہے
 تو جمالیات کو تصوف جدید کہنا بے محل نہ ہوگا۔ اگرچہ تصوف نے
 کبھی وہ عقدہ حل نہیں کیا جس کو جمالیات نے سلجھا کر رکھ دیا۔